
'बिहारः, नयो दिल्ली-११० ०५९ 


रतम्‌ ं 


'देववाणी-परिषद्‌, दिल्ली'ति संस्थाया | | 
एकोनविंशे संकल्पनादिवससमारोहे | 
मुख्यातिथिपदमलंकुर्वदिभः 
कर्मठसमाजशास्त्रिभिः समाजसुधारकः 
महात्मगान्धिनां जीवनादर्शमनुसृत्य मानवसमाजमुपकर्तु 
“सुलभ इण्टरनेशनल' संस्थायाः संस्थापकैश्च | 
पीएच०डी०, डी०लिट्‌०-विभूषितैः | 


| 'पद्मभूषण' डा० विन्देश्वर पाठक - महाभागैः | 
डानश्रीझती "इछा स्नत्पछत _ महाभागेभ्यः । 


सादरमुपायनीकृतोऽयं ग्रन्थः 
२१-८-१६६४ | 


| 

प्रास्ताविकम्‌ 


'देववाणी-परिषद्‌, दिल्ली' इतीयं संस्था सदग्रन्थप्रकाशनरूपं स्वोहेश्य- 
मनसत्य अद्यावधि नैकेषां ग्रन्थानां प्रकाशनं कृतवती । इदानीमनया षट्पञ्चा- 
शतसंख्याकग्रन्थह्पेण डा० केशवचन्द्रदाश-प्रणीतः “ऋतम्‌' इतिलघूपन्यास 
प्रकाश्यते । 

जीवनमागे गच्छन्तः सन्देहचतुष्पथमायाता वयं सत्यपथमाविष्कलु' तदव 
प्रभवामः, यदा अस्माकं चित्ते विद्यमानं सत्यमस्मान्‌ प्रेरयति । अलेख-अनन्त- 
उपाक - कुलभद्र - शन्नोदेवी - अवनी - गुरुदेव-प्रभूतिपात्रावलम्बितेयं कथापि 
'अन्तनिहितं सत्यं गुरः भविष्यति'-इति विचारविन्दुमेव विस्तारयति । 

अर्वाचीनसंस्कतरचनाप्रपञ्चे विद्वन्मणणिः डा० केशवचन्द्र दाशः इति 
चितं नाम । अद्यावधि असौ विशतिपुस्तकानां प्रणेता । प्रगतिशीला अस्य 
शैली । सरलभाषाविन्यासे अस्ः दार्शनिकी चेतना प्रतिपदं प्रसन्तगम्भीरा । 
कला-दर्शनयो: समन्वितिः अस्य विषयविचित्रा । समसामयिकजीवनभ्रवृत्तिः 
अस्य रचनायां प्रमुखधारा । परम्पराया भावस्पर्शेः अस्य चिन्ताधाराया नेपथ्य- 
प्रलेप: । संस्क्रारप्राणता अस्य निङूपणरीतिषु रमणीयमोलिकता । 

अस्य महानुभावस्य परिचयोऽस्माभिः देववाणी-परिषदा इतः पूर्व 
प्रकाशितस्य “निकषा! इतिनाम्नो लघूपन्यासस्य प्रास्ताविके दत्तः। 

पाठकाः डा० दाशमहाभागस्य अनेनोपन्यासेनापि काव्यानन्दं प्राप्तु 
सादरमाहूयन्ते । 


2 ५७ 


(डा० रमाकान्त शुक्लः) 


देववाणी-परिषदो महासचिव: 
द्वादश: स्थापनादिवसः न देववाणी-परिषद्‌, दिल्ली 
१३-१२-१९८८ ई० ६ वाणी-विहारः, नयी दिल्ली-११००५९ 

निजकथा * 


जीवनप्रवाहस्य पदे पदे व्यवहारपराभवः । 
निजावलम्वने मौनायते वाग्वृत्तिः । 
स्वार्थकातरस्पन्दनेषु सारायते अपह्नुतिः । 
तथापि निर्भासं न तिष्ठति वस्तु । 
आाबद्धवोधे अन्ततो लाञ्छनीभवति 
सत्यस्य परिभाषा | 


व्यवहारे सत्यं नाम वचनमेव । 
भावविनिमये तदेव प्रधानम्‌ । 
मनोनिवेदने तदेव विशवासनिदानम्‌ । 
सकलविधाने तदेव अभिधानम्‌ । 
विन्यासमात्रं तदेव रिक्तम्‌''' 
मुक्तम्‌ "`` विविक्तम्‌ ०0०952 | 


एतदेव मनसि निधाय निजप्रतिफलनं द्रष्टु ममेदं चेष्टितम्‌ । 
कुण्ठिता कुत्र लेखनी । कुत्र च अवगुण्ठनपीडिता भावधारा । अप्रकट- 
प्रतीक्षायां तु इष्टा मह सत्यस्य कापट्यम्‌ । 


' कार्तज्ञ्यपरिसरे सम्मुखे मे महाद्रुमा अनेके | तेषु अन्यतमो 


~ केशवचन्द्रः 

ऋतम्‌ 


(रचयिता--डा० केशवचन्द्र दाशः, पुरी) 
कपटप्रच्छदपटे मोहमयो प्रक्कतिः `"```` 
चरणद्वयम्‌'"```“गमनं तु एकम्‌ । करद्वयम्‌'""`""करतालं तु एकम्‌ । 
| कर्णद्वयम्‌'"""'"श्रव्यं तु एकम्‌ । नयनद्वयम्‌'""'"'दृश्यं तु एकम्‌ । 
| ओष्ठद्वयम्‌""`""'स्मितं च एकम्‌ । अतः समकरो हिमकरः । समयङ्च 
| समरसः। आकर्षणे सृष्टिः | विकर्षणे संहारः । सहस्रारे प्रणवलीला 
[42340 कतरसा | 
| जीवो निमीलिताक्षः । 
इतिहासो विशदः । उत्पत्तिः औपनिषदिकी । प्रवाहो जीवनवहः । 
व्यवस्थापन्नस्तु मध्यमपथः । अभिगमः अभिरामोऽपि अनिर्वंचनीयः। 
स्मृतिराशिः व्यवधानमयः। नियमप्रचय एव अनुभवः। विरामो 
| ध्रुवः । अन्त्यं तु अचिन्त्यम्‌ । 
' अलेखः निजदेहमपश्यत्‌। कोपीनं शीतलायते। कटिवलये स्थूल- 
। सूत्रं पीडादायकम्‌ । शीतस्पर्शं देहोऽपि कम्पनरङ्कः । अलेखः कोशेय- 
| स्यूतं स्थण्डिले स्थापितवान्‌ । पेटिकातो भस्म बहिष्कृत्य प्रत्यङ्ग 
| विलेपितवान्‌ । ततो दिग्वलयमपश्यत्‌ । पौषचन्द्रिका उपक्रमे सुन्दरी । 
। संध्या मन्दारशोणा। उषरप्रसरो निजइ्मश्रुरिव निष्क्रम: 
| निष्क्रमणीयश्च । जीवनचर्यायां तथापि उपचारायते निष्ठुरः 


ञे 
| 
व्यं 
Fu) 
Ot 


| अविकलः कालशकल: । 

| अपरपूर्वाह्क निर्गतः अलेखः। सुन्दरग्रामे अद्य भिक्षा । मुष्टिमेय- 
| शिष्प्रगृहे आतिथ्यम्‌ । ततः प्रतिश्रतिपालनाय उपदेश: । सत्यरक्षार्थ 
| शपथपाट: । पुनर्दर्शनाय च प्रस्थानम्‌ । प्रथमतः कुल भद्रस्य द्वारमुपगतः 
। अलेखः। 


| 

२ ऋतम्‌ 


कुलभद्र: अभिजात: । वयोभारेण मध्यमवयस्क:। दरपलितः 
केशराशि: । चिन्तापन्नो मुखबन्धः । प्रतिज्ञापिता उच्चदृष्टि: । पृथुल- 
कायो गौरवर्ण: । दुकू नत्रलथे श्रोत्रलः शो भनीय: । उत्तरीयम्‌ औचित्य- 
पाटवम्‌ । पादसंचार उदात्तमन्थर: । 

“भिक्षा देहि”-ऽ्व्रनिनित्रहेत रुद्धद्वारं मुखरीकृतवान्‌ अलेख: । 
रक्षो अनुमतचञ्चलः संजातः । निजपथं पाथेयीकुरवन्‌ स सन्न्यासिनं 
पुरोऽक्ररोत्‌ । 
शरणसौजन्ये कुलभद्रो विनीतः । 
रक्षी च स्थानापन्नः । 
अलेखो मङ्गलगिरा आशिष्यं व्यतरत्‌ । 
उपचारमुपाग्रनी कृत्य कुलभद्रः कुलमपृच्छत्‌ । तथेव वचनविनिमये 
शुभं व्याहरन्‌ अलेखः । प्रसद्धक्रमेण च स स्मारितवान्‌ । 

--अद्य प्रतिज्ञापितो दिवसः । 

किचित्‌ गम्भीरोऽभूत्‌ क्रुल भद्रः । 

--जाने * गुरुदेव ! 

कुलभद्रस्य मुखे द्विघाभावमालक्ष्य अहसत्‌ अलेखः । 
-ज्तहि, कि चिन्तयति भवान्‌ ? 

अनु रोधमुखेन कुलभद्रः अयाचत । 

--अन्यूनं हायनपरिमितं समयं ददातु । 

¬ किमेत्रावति अभिलापपूर्ति: स्यात्‌ ? 


-तथास्तु । 
अहसत्‌ अलेख: । निविक्ारमनोभावे तस्य एकीभूतः प्राणिप्रपञ्चः । 
अहो, व्यामोहः ? कियान्न प्रतिज्ञाशिथिलोऽयं जीवः ? कियाम्न सत्यः 
भीर: ? क्रियान्न आसक्तिजडोऽद्य कुलभद्रः ? सत्यरक्षार्थं कियान्त 
कुण्ठाकुलः ! तद्दिने अतिकातरभावेन पुत्रस्य जीवनं संप्रार्थ्य स 
विह्वल आसीत्‌ । इमशानवै राग्ये उद्बुद्धो भूत्वा सत्यबद्धः संजातः 

ऋतम्‌ ३ 


“महात्मन्‌ ! यद्ययं जीवनं प्राप्नुयात्‌ तहि तस्य समग्रमपि जीवनं 


अलेखः प्रस्थातुमुत्थितः । 

शरणसहृदयोऽभूत्‌ कुलभद्रः । 
निजपथे पुनश्च पथिकः अलेखः। शपथप्रेरणामूले स सत्यप्रतिमः । 
विच्युतिमोमांसायां संसारी स निरुपमः। वास-निर्वासनयोः निरथे- 
भूमिकायां आत्मता स दुरवगमः। सत्यस्य प्रयोगसाहस्री तस्य 
शान्तेरनुगमः । पाथेये अप्रतिमः कर्चित्‌ तस्य प्रियतमः। 

कुल भद्रः पश्चाद्‌ विवत्तितः । एकपाइर्वे दण्डायमाना अवनी । नयने 
तीव्रदृष्टिः । नासिकाग्रे कोपपुलक्रम्‌ । ओष्ठे पिहिता वाकस्फुरणा । 
चिबुके क्षीणतरङ्गः । कपोले स्फीतरक्तिमा । मुखे विरक्तिभावः । 
क्रिचिद्‌ विलोक्य अन्तः प्राविशत्‌ कुलभद्रः । 
सम्मुखे पू जापात्रहुस्त। शन्नो देत्रो । पूर्व रीत्या सा पतिदेवम्‌ अचितवती । 
मस्तके सिन्द्ूररेखाम्‌ अङ्कितवती । चरणे पुष्पाणि निक्षिप्य 
प्रणतवती । ततो निजमाग प्रस्थिता । पूजागृहं च प्रविष्टा । उदास- 
धूपस्य वित्ततधूमकुण्डलीं क्षणाय विरुज्य सा यथस्थानम्‌ उपविष्टा । 
मौनविलासे कुलभद्र: भावक्लिन्नः । 
` उपनिषण्णा शन्नोदेवी । 
कुलभद्रः अतीतं मनस्यति 
संकल्पमुखरो वित्राहसमयः। प्रतिश्रुतिसम्पन्नो मनोभावः । स्वयमा- 
वेगपुङ्गवः कुलभद्रः । मधुयामिनी विनयपुण्या । भवगुण्ठनतले तरल- 
नयना शन्नो देत्री । पुलकप्लावने कुलभद्रो दहन दुबेलः । 


शन्नोदेवी क्षीणमहसत्‌ । ` 

¥ ऋतम्‌ 
कुलभद्रः प्रगल्भः संजातः । 

-र्‍सवंमपि ते अभिलाषं पूरयिष्यामि । 

--प्रतिजानातु । 

—विवाहमण्डपे शपथरूपेण तु संक्रल्पितम्‌ । 


सत्यम्‌" "सत्यम्‌" ```सत्यम्‌ “| 
तत उपनिषद्य पुलक्रेन समं स्मितममेलयत्‌ कुलभद्र: । शनेश्च 
अवदत्‌ । 
--जीवने न कदापि त्वत्तो वियुक्तो भविष्यामि! न वा कङ्चिन्‌ 
मध्यस्थ आवयोः संपक प्रतिबध्नीयात्‌ । 
तदनु समथक्रमः सोमनस्ये व्यतीतः । सीमन्तोन्तयने हुतवहा$भूत्‌ 
शन्नोदेवी । रसो निष्पन्नः । प्रयमपृत्रो भूमिष्ठोऽभवत्‌ । भूमिदशेनात्‌ 
पूर्व स तु पू्वस्थानं प्रत्यागच्छत्‌ । मर्माहृताऽभूत्‌ शन्नोदेवी । सान्त्वना- 
सरोवरे कुलभद्रः शन्नोदेवी भृशं स्नापितवान्‌ । विलक्षणक्षणनिवहे 
शन्तोदेवी पुनरपि सन्ततिसम्भवा संजाता। मरणमुखात्‌ प्रत्यावत्य 
सा रुग्णा अभूत्‌ । कितु पुत्रस्य जननी अभवत्‌ । उत्सवविधाने 
कुलभद्रः अभिजातानाम्‌ उदात्तदृष्टि नीचीकृतवान्‌ । परं न पुत्रः न 
वा शन्नोदेवी उत्सवसुखम्‌ अलभत। पुत्रः पूर्ववत्‌ अल्पदिनानाम्‌ 
अतिथिरभूत्‌ । शन्नोदेवी चिराय पीडिता । 
सेवाविभवे कुलभद्रः अभिभूतः । 
शन्नोदेवी तु ज्वालागलिता । कुजभद्रमनसि सा क्रमशः दुष्क्रतिपांसुला 
अभूत्‌। तथा च मथ््रमानोऽपि स विवाहसंकल्पं परिपालितवान्‌ । तस्य 
सेवग्रा शम्नोदेवी तरलहूदया,अभूत्‌ । कितु उभयस्य नैराश्ये पुनमिलनः 
विषयो निरर्थकः संजातः! जीवनधारणं केवलं संकल्पनिमित्तम्‌ । 
I सान्त्वनानिमित्तम्‌'"'द्विधाभावस्य विनाशनिमित्तम्‌ । कालक्रमे 


दुर्बला अभूत्‌ शन्तोदेवी । तस्या आकृतिः वार्धक्यस्य चित्रलेखा 

ऋतम ५ 


यथा पूजनीया अभवत्‌ । चिन्ताकुलः कुलभद्रः कुलपांसुलदोषेण 
आत्मानमभियुज्य व्यथितोऽभूत्‌ । 

प्रहरो नीरवधर्मा । 

शय्याश्ायिनी शन्नोदेवी । निकटे उपविश्य कुलभद्र: खिन्नभावेन शनै- 
रभिलपितवान्‌ । 

देवि ! इयमस्माकं दशा । कुलरक्षा कथं भवेत्‌ ? 

क्षणं विलोकितवती शन्नोदेवी । रुग्णनयने तस्याः कुलभद्रस्य शब्द- 
राशिः निरर्थक आसीत्‌ । निरुत्तरा सा नेत्रं निमीलितवती । पुनरपि 
कुलभद्रः तदेव स्फुटतरमावतितवान्‌ । शन्नोदेबी अस्वास्थ्यम्‌ अन्व- 
भवत्‌ । नेत्रकोणद्ये अश्नुविन्दु कर्णमूलमगलत्‌ । कुलभद्रः तजन्यग्रेण 
लोतकमपसार्यं आइ्वासनामुखेन अवदत्‌ । 

--न किमपि चिन्तय । भवितव्यं भवतु नाम" । 

शन्तादेवी कुलभद्रस्य मनोभावं सम्यक्‌ आकलितवली । `*```` सुखे 
दुःखे च समभागो नाम किम्‌ ? शरीरचर्यायां क्व वा एकात्मभाव- 
भूमिः ? इन्द्रियार्थसन्निकर्षे कि वा पर्याप्यते ? कमंप्रवाहे ज्ञानार्जनं 
मुक्तये भुक्तये व। ? जीवने साफल्यं नाम कमंपूर्णता अथवा फल- 
भागित्वम्‌ ? अन्ततः साफल्यं किम्‌ ? भुक्तिर्वा मुक्तिर्वा ? किमत्र 
तथ्यम्‌ ? कि वा सत्यम्‌ ? एवं नानाविधप्रइनान्‌ मर्नास कृत्वां 
अलेखस्य स्वरूपं ध्यायते स्म शन्नादेवी । 

उपगतः कुलभद्रः । 

भाराक्रान्तं मुखमण्डलम्‌ । केशपाशः शीतार्तवदरीपादपो यथा 
गोधूलिमुन्दरः । अकतितइमश्रुस्तरं यथा हेमन्तप्रान्तरम्‌ । वसनवेशः 
कौलोन्यविवशः। विक्रलभावेन सः अवदत्‌ । 


देबि `"""` ! अद्य एका मे प्रार्थना अस्ति । 
शन्नोदेवो औदासीन्यं प्राकटयत्‌ । 
कथयतु । 


कुलभद्रस्य स एव प्रश्नः । 
--कुलरक्षा कथं भवेत्‌ ? 

--भवान्‌ उपायं चिन्तयतु । 

-चिन्तितवान्‌ । 

किम्‌ अनुमोदनमपेक्ष्यते ? 

-णतदेव । 

-तथास्तु । 

प्रस्तावे सहमताश्भवत्‌ रुग्णोदारा शन्तोदेवी । कुलभद्रस्य तु साहसो 
नासीत्‌ । तथापि तस्या वचने विश्वास आसीत्‌ । तदेव शिरसि कृत्वा 
कुलभद्रो द्विपत्नीकोऽभवत्‌ । 

अवनी कुलभद्रस्य द्वितीयपत्नी । सत्यनिबंन्धे सा अनुयायिनी । 

सौभाग्याय समभागिनी। सौख्याय सहचरी । शुभाय कुलेश्वरी । 
शान्तये सीमन्तिनी । सेवार्थ गृहिणी । 

मधुयामिनी विसजेनवातुला । 

मधुभ्रहर उपसंहारे म्लानः । आलाप इतिरतः। प्रथममिलने प्रीति- 
शिथिला अवनी । किन्तु अभिज्ञरतिप्रत्यये कुलभद्रः चतुरः । स्नेह 
योजनाच्छलेन सः अभिलाषमुपस्थापितवान्‌ । 

-अबनि ! तव सौभाग्याय मया संकल्पितम्‌ । सुखाय च प्रतिश्रुतम्‌ । 
सत्यमुखेन शान्तिवासाय शपथः कृतः । किन्तु ममैका प्रार्थना वतते । 
उत्साहमुग्धा अवनी अहसत्‌ । 

नूनं पूरयिष्यामि । 

वचनं मे नान्यथा करिष्यसीति मे विश्वास आसीत्‌ । 

--इदानीं कथयतु । 

-त्वं तु जानासि, 'शन्नोदेवी मम’"""``"। 

-अरथमपत्नी'''""। तज्जानेः""""। कथयतु""``*। 

इदानीं सा 

--स्ग्णा'""'""अप्षमर्थाः"'"`। एतदपि जाने । 

तहि, वचनं देहि''''' 5 

>सत्यम्‌"'*“सत्यम्‌-'''सत्यम्‌''* 
इदानीं तस्याः तत्त्वावधाननिमित्तं त्वं नियुक्ता । तस्याः सेवा त्वयि 

ऋतम्‌ ७ 


न्यस्ता । 

“सव ज्ञात्वा आगताऽहम्‌ । 

“त्वं तस्या भगिनीरूपा । तवागमनस्य गुरुत्वं यथा सा नानुभवेत्‌ 
तथा यत्नः कत्तव्य: । 


नहि । त्वज्जनितदुःखेन यथा सा पीडिता न भवेत्‌ तथा यत्नः 
कत्तंव्य: । 
>-यदि कदाचित्‌"? 
तहि । तस्या मनसि कदाचित्‌ दुःखं न भवतु । न वा सा अनुतपतु। 
इयं मे इच्छा प्रार्थना च । 
--श्ृणोतु किचित्‌ । 
नहि, त्वं वचनबद्ध । आशासे अवश्य सत्यं पालयिष्यसि । 
आलापः अवसितः । शय्या पर्युषिता । मधुदीपे तेलिनी निःशे- 
षिता । अवलीढचिबुकतटे अलक्ष्यशयामिका अभिषेकस्य स्मृतिः 
माहवत्‌ । अहोरात्रस्य नाभिमण्डले अरुणप्रभा मिमीलिषिता। 
अवगाहने आत्मानं नवीनीकृतवती अवनी । 
अतीतं ग्रन्थी कृत्य कुलभद्रः शन्नोदेवी पार्वत उत्थितवान्‌ । 
अवनी प्रतीक्षमाणा आसीत्‌ । 
कूलभद्रः नम्रवाचा अपृच्छत्‌ । 
-- शुभाद्डी न प्रत्यागतः । 
विकृतमुखभंग्या अवनी दुढा अभूत्‌ । 
— किमर्थं सदा शुभाङ्कुः''""? शुभाङ्कुः'"" `"? 
-- तस्य जन्मदिनं निकटायते । अवश्यं तदा आगन्तव्यम्‌ । 
-- तदहं जाने । 
` — काचिद्‌ व्यवस्था विहिता वा ? 
-- नहि। 
¬ कथम्‌ । 

रप 


-- ज्येष्ठदेवी पालनमिदं निषेधयति । 
-- किमर्थम्‌ ? 
¬ ऐषमः तस्य विवाहो भवेत्‌ । कम्यामन्वेषयतु । 
अवनी अन्तःपुरं प्रविष्टा । 
कूलभद्रः अवनीलपनं स्मारं स्मारम्‌ उपविष्टः । अद्यापि अवनी कोप- 
स्वभावा ? कपालपुटे कति केशा घवलिताः। मुखमण्डले मसृणभावो 
म्लानः। चर्मणि पलिताङ्कुः अङ्करितः। तथापि सा आत्मानं न 
परिचिनोति ? 
कुलभद्रो भावाविष्टः । 
अत्रनीसेवया शन्तोदेवी पुनर्जन्म अलभत । गलिताङ्गो तस्याः पुनस्ता- 
रुण्यं शोभावहमभूत्‌ | सोमन्तसिन्दूरे तस्याः नवदीप्तिः आकर्षणं 
व्यतरत्‌ । दुकूलतरङ्ग शन्नादेवी महीयसी अभूत्‌ । सौभाग्योदये 
कुलभद्रः मान्यः संजातः । अवनी तु प्रभुत्वविभवे पट्टमहिषी आसीत्‌ । 
तथापि ग्लानिचयेन मनस्तस्या अभिभूतम्‌ । 
मासाम्तर मनोहरम्‌ । 
शन्नो देव्याः नव्यसंपर्क कुल भद्र: प्राथेनामयः संजातः । इच्छाप्राबल्ये 
समयः रतिसार्थकोऽभूत्‌ । अनेकमानसिकीप्रच्छदे शन्नोदेवी गर्भधा- 
रिणी अभवत्‌ । बिपाकमासे तृतीय गर्भः पुत्रदायकः संजातः। अलेख- 
प्रसादात्‌ पुत्रोऽयं शुभाङ्कः । एक एव सः सर्वेषाम्‌ आदरपदार्थः । नाना 
समर्पणेषु, बहुशपथेषृ, पुष्कलसंकल्पेष्‌ च शुभाङ्कजीवनं परिपूणंम्‌ । 
अवनीमनसि तु घनिष्ठग्लानिः । तथापि सा गृहपत्नी । - 
शन्नोदेवी अपि ईर्ष्यापरायणा । पुत्रप्राप्ते: गौरवमनुभूय सा 
नीचदृष्ट्या भवनों द्रष्टुमारभत । क्रमशः अवनोलोतके कुलभद्रस्य 
संधारः सन्तुलनविहोनोऽभवत्‌ । मनोमालिन्यं कलहे परिणतम्‌ । 
तदनु अवनी सदा विरबता'“"क्‌पिता''' । 
कूलभद्रो विपन्नः । 
पूर्वेसंकल्पे स आत्मानं विमथ्य सत्य भ्रष्टो भवितुमृपक्रान्तः | मानसिक 
भारसाम्यं च हारितवान्‌ । अशान्ते: वलये नितरां दग्धः । उभयं बोधः 

यितुं स वहु चेष्टितवान्‌ । किन्तु सफलो नाभूत्‌ । एकदा निज प्रकोष्ठे 

स शन्नोदेवीमाहूय अभाषत्‌ । 

--कि सवं विस्मृतम्‌ ? केयम्‌ अवनी ? किमर्थम्‌ आगता ? कथं तव 
सेवायां नियुक्ता ? केन प्रकारेण सा अस्येव गृहस्य सकलकार्याणि 
निभालयति ? किमेतत्‌ सर्वं जानासि ¦ 

शन्नोदेवी सरलभावेन कूलभद्रस्य मुखं विलोक्य चिन्तया जडी- 
भूता । कूलभद्रः विचलितभावेन भाषते स्म । 

--अवनी सेवया त्वं पुनजन्म लब्धवती । पुत्र च प्रसूतवती । पुत्रं प्राप्य 
सर्वं विस्मृतं क्रिमु ? किमर्थं ते ईर्ष्या ? कथं च असूया? को वा 
मत्सरस्ते ! 

शन्नोदेवी विषण्णा । 

कूलभद्रः कुपित: । 

किमिच्छसि ? कि मम अशान्ति: ते कामना ! किमे जीवनस्य 
विपर्ययस्ते काम्यः ? किमस्य गृहस्य ध्वंसः तव अभिलाषः ? 

—नहिः"`"`"नहि ।'"' । मैवं वदतु । नेयं मे कामना'“`""` | भवान्‌ 
सुखी भवतु । अन्यथा पुत्रो मे “पुत्रों मे । 

सहसा शन्नोदेवी मृच्छिता। पूर्व रोगस्य आविर्भावमनुभूय कूल भद्रः 
शङ्कितः | ततो विश्रामनिवासे शन्नोदेवी उपचारार्थ सन्निवेशिता । 
अवनी आत्मनः संक्रल्पं नवीकृत्य सेवातत्परा अभूत्‌ । शन्नोदेवी तु 
चिराय पीडिता । 

तहिने अवनी व्याकुला आसीत्‌ । समीपे कुलभद्र प्राप्य कोप- 
शोकविह्वला सा अवदत्‌ । 

--कथं भवता ज्येष्ठदेवी भत्सिंता ? किमर्थं सा उत्क्षिप्ता? मदर्थं 
“**नु ? किमिदं भवत्समीपे मया निवेदितम्‌ ! अथवा स्वाधिकाराय 
प्रतिवाद उत्थापितः ? तहि, किमर्थमिदं भवान्‌ कृतवान्‌ ? किमर्थ 
सा मूच्छिता ? तस्या पीडार्थं कथं मां निमित्तीकृतवान्‌ ? 

= नहि, अवनि ! नेतत्‌ तथा । आश्वस्ता भव । सर्वमहं बोधयि- 
ष्यामि। 

१० 
“हि,” भवान्‌ निजवचनं प्रथमतः प्रत्याहरतु । सा मे ज्येष्ठा 
भगिनी । शुभाङ्को मे पुत्र:। कदाचिदपि शुभाङ्कोपरि मे स्नेह- 
न्यूनता दुष्टा वा ? 
-जाने'""अवनि"`` ! जाने सर्वम्‌ । शुभाङ्कुस्य ममता त्वयि अधिकः 
तरा इत्यपि अवहितोऽस्मि । आइवस्ता भव । 
अवनी अवाध्यभावेन विलपितु प्रवृत्ता । कुलभद्रो व्यस्तोऽभवत्‌ । 
सर्वेमपि तस्य सान्त्वनावचनं वधिरितम्‌ । समयेऽस्मिन्‌ अपर 
प्रकोष्ठतः शन्नोदेवो शनेरागतवती । अनुच्चस्वरेण भवोचत्‌ । 
¬अवनिः"` ! अवनि | 


सहसा अवनी विलापतो विरता । 
शन्नोदेवी सम्मुखमागता । 
भगिनि” ! किमर्थं विज्ञासि? नाऽहं दुःखिता । पीडिता तु 
भाग्यदोषा देव । 
अवनी तस्या वक्षःस्थले मस्तकं निधाय उच्चै: रोदनं कृतवती । 
शन्नोदेवो अपि लोतकविन्दुभिः तस्याः सीमन्तं आरद्रीक्ृतवती । उभ- 
यस्य आलिङ्गने कुलभद्रो विस्मित आसीत्‌ । 
चतुविशति वर्षाणि व्यतीतानि । 
शुभाङ्कोऽद्य पूर्णयुवा। इदानीं स गुरुक्रुले निवसति । आगामिवषे 
समावत्तेनं समाप्य प्रत्यागमिष्यति । कितु ज्येष्ठदेवी इच्छति अस्मिन 
वर्षे तस्य विवाहो भवतु । अतः सा जन्मदिनपालनं निषिद्धवती । इतः 
प्रभृति विवाहृदिनस्य गुरुत्वम्‌ । एवं चिन्तयन्‌ कूलभद्रः अवसन्नः । 
अतीते नेकाः प्रतिश्रृतयः। वर्तमाने संकल्पो विकल्पमध्यस्थः । 
भविष्यन्त्‌ अभिलाषमयम्‌ । मथ्यमानः कूलभद्रो दुर्बलः । अग्रे तस्य 
प्रणमपेक्षमाणा कतिपये इच्छानां सर्माष्ट:--* । कियन्तः प्रायोवादाः 
"केचन प्रतिवादाइच अभ्यासविमुखाः । 


संप्रति अवनी दृढा । 

सा गृहपत्नी । अघि हारस्य मुश्यरजुः तस्या हस्ते । सा यदिच्छति 
तदेव भवति । सर्वेऽपि कर्मकराः तस्या आदेशं प्रतीक्षन्ते । तदनुसारि 
च कमे प्रासादे प्रचलति । सदा तस्या मुखे एकव वाणी । 
अनन्तः अस्य गृहस्य प्रभु: । `````` न शुभाडू: । 
कुलभद्रः खिन्न: । 
तदानीं सा आसीत्‌ सहनरूपा अवनी । किन्तु सा जननी नाभूदिति मुखे 
तस्या ग्लानिलेशो मामिक आसीत्‌ । सा बहुविबोधिता । नाना रीत्या 
च आइ्वासिता । प्रतिकार्य च पत्युः समीपे सम्पादयितुं निर्देशिता । 
सा अपि तथा कृतवती । अन्ततः तस्याः कामना पूर्णा । सा जननी 
अभवत्‌ । अङ्के अनन्तं प्राप्य सा गृहवत्सला संजाता। गृहस्य 
सर्वाऽपि सामग्री तदधीनं नूतनरूपं प्राप्तवती। परमिदानीं सा 
अनभिप्रेतम्‌ अभिलषति । क्रिमनेन अनन्तः सुखी स्यात्‌ ! 

अनन्तः किशोरः। बालकोया तस्य मतिः। एतदृशाऽभिलाषस्य 
सन्निवेशः तस्मिन्‌ न कदाचित. मङ्गलाय भवेत्‌ । अधिकारभारो यदि 
कस्योपरि बलात्‌ सम्यत न तदा स योग्यो भवेत्‌ । अपितु अकमंण्यः 
संजायते । भारार्थ स समर्थो वा ? उपयुक्तो वा अथं भारो न्यासाय ? 
सवंमेतत्‌ किमर्थं न विचारयति अवनी ? इच्छापोषणमात्रेण वा 
किमस्ति? किमनेन गौरवं वर्धेते ? पितुरङ्क तु सर्वाऽपि सन्ततिः 
वात्सल्य स्निग्धा । 'कनिष्ठोऽपि अनन्तः पुत्र एव। तदर्थं व्यवस्था 
तदनुरूपा । कथमद्य अवनी अनर्थं द्रढयति ? अधिकारस्य उच्छेदस्तु 
अयोग्यतः'" ` । तहि, कि शुभाङ्गः अयोग्यः ? असमथः सः ? 
कालो विलयवधिर: । 


शुभाङ्कुः प्रवासी । गृहस्य विषयराशिः तदर्थं क्षीणप्रभः । जनकः 
तन्निकटे सत्यस्य अवतारः। जननी च वासल्यमृत्तिः। तयोः निर्देश: 
मङ्गलस्य मार्गः । संप्रति तु आश्रमस्य परिवेश: तस्य संसारः । तत्रत्य 
जनाः परिवारः । केचन आत्मीयाः। केचन परिजनाः। केचन गुरुजनाः । 
नाना अत्र अतिथयः। श्रमोञत्र प्राणिनां कृते। शिक्षा च जीवनस्य कृते । 

समूहचर्चा इह अभिवृद्धये। आहरणीयं नाम ज्ञानमेव। ज्ञानं च 
आनन्दाय केत्रलम्‌ । 

शुभाङ्कोऽत्र प्रियः ! पुनश्च बन्धुवत्सलः। उपाकेः तस्य बन्धुः । 
उभयस्य मनोभावः संकल्पमूलः। उभयस्य अभिलाषे मौलिकपरीक्षा 
एव विषयः। यथार्थनिरूपणं तत्त्वम्‌ । सत्यकामतकणायां संस्क्रा रस्य 
कर्केशप्रसरः उभथोरभिप्राये भूरिभारः। उपाकंस्तु चञ्चलः । 
आश्रमस्य आभोगः तस्य प्रेरणास्रोतः । अत्रत्यकर्मसमूहः तस्य 
उत्साहस्य सामग्री । अत्रेव स वृक्षं रोपयति''''"'वर्धयति'"''`` 
कुसुमोद्गमस्य प्रहर च प्रतिपालयति । शून्यमन्दिरं परिष्करोति। 
पुनश्च सज्जीकरोति । सन्न्यासिनां कृते अग्निचयनं करोति । भस्मानि 
वितरति । अभ्यागतान्‌ च सत्करोति । 

सायंकाले शुभाङ्कः पूजनमायोजयति। प्रवचनस्य प्रारूपं 
निरूपयति । सन्न्यासिनां शुभाशुभं जिज्ञासते । गुरून्‌ शुश्रूषते । सन्देहं 
च परिपृच्छति अन्ततो मुक्त भावेन हृदयं निवेदयति । ततः शय्यायां 
नेत्रं निमीलति । 


दण्डायितसन्दंशस्य साङ्केतिकसाक्षिस्वभावः'`'-`' भस्मविलेपितदेहे 
कोपीतसर्वेस्वो मोनी*****'पुनश्‍च पर्यंटकीया क्लान्ति:**॥ 
निशा मौनपीयूषा । 
जागरणे प्रीतिधर आश्रमः। उपरि तारका शून्यरसिका। परितो 
त्रिजनता भ्रभिसारिका। प्रतीक्षास्वभावे तमसा स्वयं विभीषिका । 
होमसंस्कृतिः वैराग्य-वैष्णवी । जपक्रमः रुचिशीलः | विजातीयध्वनि- 
स्तोमः अनन्तरभावे परिवतंनस्य सामग्रीं संचिनोति । 

शुभाङ्कमनमि अतीतस्य स्मृतिलिपिः । स प्रथमतया पितृभ्यां सह 
अत्र आगत । यदा आश्रमस्य आभोगं प्रविष्टः तदा मुग्ध: संजातः । 


आकुलतया स कुसुमवनं प्रति अधावत्‌ । अतीव प्रसन्नोऽभूत्‌ । 

मुक्तभावेन इतस्ततः समचरत्‌ । तदानीं न कोऽपि तं वारितवान्‌ । 
किन्तु सहसा पिता विरक्तिभावं सूचयन्‌ दमयितुमारभत । 
-- शुभाडू ! क्रिमेतद्‌ भवति ? किमिदं गृहम्‌ ? 
ततः कश्चन कौपीनधारी सरलगिरा अवदत्‌ । 
-- नान्यथा चिन्तयन्तु । बाला हि कुसुमसमप्रकृतिका: । 
कूलभद्रो नम्रः संजातः । 
-- नहि'''॥न तेन एतत्‌ कत्तेव्यम्‌ । आश्रमपदमिदम्‌ । 
--भवतु''' । अतिथीनां स्वागताय एव एतत्‌ । 
कुलभद्रस्य दृष्टि: शुभाङ्कीपरि आसीत्‌ | पुनः स आदिष्टवान्‌ । 
-शुभाडू ! न तत्‌ चेतव्यम्‌ । 
तदानीं शुभाङ्कुः कति पुष्पाणि अव- चितवान्‌ । 
कूलभद्र व्यस्तः संजातः । 
-—-पञ्यतु'""पक्यतु'"", इदानीं स॒ उपवनं नाशयिष्यति। कृपया 
कियन्ति पुष्पाणि दत्त्वा तं निवारयतु । 
रहस्यमयहास्ये कौगीनधारी उदासीनः संजातः। 
कियन्ति वा स चेष्यति ? कियद्‌ वा नाशयिष्यति ? नूनं वितृष्णो 
भृत्वा प्रत्यागमिस्यति । 
वचनमुखेन कोपीनधारी शुभाङ्कुमुपगतः। तेन सह्‌ च कानिचन 
जरत्पुष्पाणि अवाचिनोत्‌। तत्‌ सर्व तस्मे दातुमुपक्रान्तः। कितु 
शुभा ङ्कुस्य हस्ते स्थानं रिक्त नासीत्‌ । तथापि एतद्रष्ट्वा स प्रमुदितः । 
हर्षेण च अवदत्‌ । 
-- सर्वम्‌ आनयतु । आगच्छतुः````'आगच्छतु मत्पञ्चात्‌ । 
शुभाङ्कुः क्रमशः मन्दिरसमीपं गतः। तत्र च चत्वरे सवं संस्थापित- 
वान्‌ । जरत्पुष्पाणि पृथक्‌ कृत्य तस्मे पुनरपितवान्‌ । 
-- गृह्वातु"”। देवोपरि भवान्‌ तत्‌ समपियष्यति। अहं च एतत्‌ 
समपियिष्यामि । 
कोपीनधारी अहसत्‌ । 

-- अत्र देवो नास्ति । 
-- किमस्ति? ° 
-- शूच्यमन्दिरम्‌ । 
-- शून्यमस्ति ? भवतु'"` । तदुपरि'*"। 
शुभाङ्गः हासमुखेन तत्र अधावत्‌ | कुलभद्र: विस्मित: । शन्नोदेवी 
मनोमग्ना । मनो विभु । मनः अणु । यदा तत्‌ आत्मनि निमज्जति 
तदा सुषुप्तिः! यदा च ततो निःसरति तदा विज्ञानोत्पत्तिः। यदा 
तस्मिन्‌ लीयते तदा उपलब्धिः। उपलब्धिर्नाम साक्षात्कारः । 
साक्षात्कार: 'आस्थानस्य'"`संस्थानस्य ˆ`'''अधिष्ठानस्यः'' ```। 

इदानीमपि शुभाङ्गः अनुभवति--उद्यानेऽस्मिन्‌ नाना पुष्पाणि 

विकर्सान्त । सौन्दर्यं वितन्वन्ति । एष न गुरुलघ्ग्लानिः, न वा अल्प- 
वृहृदभिमानम्‌ । नवा ते परस्परमागरोधे स्पर्धालवः। एषु संघर्षो 
वर्तते । किन्त प्रतिपक्षत्ता नास्ति । तथैवाश्त्र निझराणां प्रवाहः । ते 
सदा पुरः सरन्ति । परं न कोऽपि कस्य माग प्रतिरुणद्धि। अपरं तु 
सम्मौल्य प्रबहन्ति'""तावत्‌ यावत्‌ समुद्रो नाधिगतः। स्पर्धाञ्त्र 
कीदृशी ? इह वटद्रुमो महान्‌ । नाना दिग्देशात्‌ आगत्य पक्षिणोःत्र 
निवसन्ति। नानाकाराः नानावर्णास्ते । सोमनस्ये क्रीडन्ति । वेमनस्ये 
कलहायन्ते । किन्तु न करिचत्‌ वृक्षं छिनत्ति भिनत्ति वा। क्रीदुशीयं 
जीवनधारा ? मनुष्यस्त्‌ यत्र गच्छति तत्र प्रथमतो निजवसति 
दूषयति । प्रभुत्वं न्यस्यति । अधिकारं द्रढयति। यत्‌ रुचिरं पश्यति 
तत्‌ निजसाक्तत्‌ सौमाङ्कनं करोति। अन्ततः अहंकारे निमज्ज्य वास- 
स्थानमपि अवधूय यायात्ररायते । ततश्च मनोविकारे अनुभवः शून्य- 
गर्भः । संस्कारो विपरीतक्रमः। त्रैकालिक्रसंसर्गो निषप्रतियोगिकः । 
उपार्कः स्फृतिमान्‌ । 
तदथ ऋतोदरा उपवनस्य रचनाचर्चा। क्‌सुमलीला च मौलिकी 
कला | रूपरहस्ये रमणीयता पुनः सनातनगीतिः। तस्य च व्याप्ति 
बहुवणयति नोलनगस्य विशालमुषमा । पुलकं च पिञ्जयति स्मृति- 
पुञजस्य क्रमच्युतप्रभा -- 

एकदा आश्रममुपगतः कञ्चित्‌ कुलीन: । नाम्ना उपकण्ठ: । 
प्रभावशाली स उत्तरवयस्कः । सपरिवारः स: अवसरविनोदने व्रती 
आसीत्‌ । आश्रमपरिदशने तस्य आभिजात्यं वर्धयति स्म कन्या 
अभिधा | साक्षादेका निरुपमवाक्यशिखा''"अभिषेकस्य तिलकलेखा `" 
तर्पेणस्य विशुद्धमालिका'``चन्द्रशालायां वलयकलिता एका अविमृष्ट- ` 
पारावतपालिका"""""` । सेयं रूपयति उपवनम्‌ उपाक सम्मुखे । 
उपार्कस्य निविष्टनयने संप्रति अभिधा एका इलेषक्कथा। दीघ- 
केशे तस्या लह्रीमाहरति आश्रमसर: । आज्यपात्रस्य होमसंपक 
सूचयति नयनधारः। पल्लवविधाने अधरं प्रथते सहकारः। चरण 
चिह्नम्‌ अवचिनोति आश्रमस्य रजःप्रसर: । निजनिमज्जनं विजनयति 
तस्या वेशप्रकारः। 
तदानीं शुभाङ, कोऽपि तिकटे उपस्थित आमीत्‌। किन्तु अभिधा 
उपाकमुपगम्य अपृच्छत्‌ । 
--भवान्‌ अत्र कियत्कालं स्थास्यति ? 
उपाक: सरलभावेन अवदत्‌ । 
त चिरम्‌ । 
अभिधा अस्फुटमहसत्‌ । 
उपाके: अपृच्छत्‌ । 
— कितु भवती ? 
__ न चिरम्‌ । तर्थाप उपवनमिदम्‌ उपभोक्तव्यं खलु ? 


तहि, '"``"तावत्‌ पयंन्तम्‌ । 

ततः सा शुभाङ्कुमुपगता । मन्दं च अहसत्‌ । 
= तट भवान्‌ अत्र" ०० १००? 
-- कर्मसमाप्तिपय॑न्तं निवस्तु मे योजना । 
-- कदा समाप्तिः भवेत्‌ ¦ 


-ण यदा भवत्या उपभोगसमाप्तिः। 

१६ ऋतम्‌ 
अभिधा चकिता । 
_ = अहो, चतुरो भवान्‌ ! 
ला नहि, आतुरः । 
अभिधा मनाक्‌ विस्मिता । 


-- यथेच्छं चिन्त्यताम्‌ । 
-- दुःखातुरः सुखातृरो वा ? 


-- नहि, कथातृरः । ; 

अभिधा विरक्ता अभूत्‌ । उपेक्षया अन्यत्र प्रस्थिता । शुभाङ्कः 
भृशमहसत्‌ । उपाकः हास्यमुपसंहृत्य तामन्वसरत्‌ । तस्याः पितरं 
मातरं च आश्रमविषये बोधयितृमारभत। इतस्ततरच अदशंयत्‌ । 
यथारुचि वस्तूनां गुरुत्वं प्रत्यपादयत्‌ । आश्रमस्य इतिहासं व्याहरत्‌ । 
गुरूणां महत्त्वं व्यवृणोत्‌ । अन्ततः विसजनवेलायां स एव आतिथेय 
आसीत्‌ । तदा विप्तर्जनवचनच्छन्रेन अभिधा अपृच्छत्‌ । 
- कि स भवदीयोबन्धुः । 
-- सहाध्यायी"""""'नाम्ना शुभाडूः । 


-- उपाकः। 
म शोभनम्‌'””""। 
अभिधा अहसत्‌ । 
सामान्यपरिपृच्छातले इदानीमपि अभिधा उभयोः विवादीया 
तरुणी । शुभाङ्कृस्य मनस्तन्त्रे सेव प्रथमा तंत्री । सैव अनुभव- 
विश्लेषणस्य आधारशिला । सकलप्रतिभाने सँव वीजारण्ययोः 
स्तेहसमाहारः । भारम्भलिपिरचनायां सेव संसारस्य दायभारः । 
शुभाङ,कतरकंणायां विदग्धबोधः । 

तर्त म्‌ १ १9 


एकत्र अभिधा । अन्यत्र मन्दिरस्य शृन्यभावः । अनुभवसमन्वये 

तु पदार्थायते अभाव: । नायं भावविरोधी | न वा भावप्रतिलिपि: । 

न तु वा परकीयस्वभावः। न पुनः सत्ताबोधविधुरः। न कदाचिदयं 

भावभिन्नः। परम्‌ अतिरिक्तः। विरहसादृश्ये अभूतपरिकल्पः । 

विभुभावे ऋतरूपः । 

अद्य पुनः कुलभद्र आश्रमस्य अतिथिः । 

पाइवें तस्य प्रियतमा अवनी । तस्या एव मनः परिवर्तितं कुलभद्रः 

तामिह आनीतवान्‌ । तस्य आभिमुख्ये तु कार्यद्रयम्‌ू-पुत्रस्य दर्शनं 

भवेत्‌ । पत्त्या अपि मनःपरिवत्तंनं भवेत्‌। अतः प्रथमतः स विद्याथि- 

निवासे उपस्थितः। उभयमेकत्र विलोक्य शुभाङ्गः हृष॑मुपगतः। 

गृहाचारं पुरस्कृत्य स प्रणतवान्‌ । अवनीनयने आनन्दस्य अश्रु उच्छः 

लितम्‌ । कुलभद्रो गद्गदः संजातः। 

शुभाङ्कुः अपृच्छत्‌ । 

-- गृहे सर्वे कुशलिनः ? ज्येऽठमाता कीदृशी अस्ति ? अनन्तः कथं 
बत्तते ? 

अवनी स्मितमुखेन अवदत्‌ । 

-- सर्वे कुशलिनः । त्वमिह तु शुष्कः प्रतीयसे । करिमभूत्‌'""? स्वास्थ्यं 
समीचीनमस्ति वा ! 

-- हम्‌” । समीचीनम्‌ । 

--- अध्यपनमारः अधिक्रो भवति वा ? 

-- नेहि। 

-- तहि, उदासोन: कथम्‌ ? 

-- नाऽहमुदासीन । तव नयने दितव्यवधानमस्ति खलु ! तदर्थ्रमित्यं 
प्रतीतिः भवति । 

-- क्रिमत्र भोजनादीनां व्यवस्था `" ? 

शुभाङ्कुः वचनमिदं प्रतिरुध्य अवदत्‌ । 

-" नहि, सवेमत्र शोभनम्‌ । 

कुलभद्र: किचित्‌ चिन्तित आसीत्‌ । 

१८ ऋतम्‌ 


-- अपि सन्निहिता अत्र गुरुचरणाः ? 
-- हम्‌" । सन्त्येव । 
-- दशनं मिलिष्यति वा? 
-- अहं पश्यानि, कस्तत्र वतेते ? 
-- माऽस्तु । मिलित्वा गमिष्यामः । 
कुलभद्रः पुरः सृतः । पुत्रेण सह अवनो तमनुमृत्तवती । शून्यमन्दिरस्य 
अपरपाइवें गुरुनिवासः गुहायते । द्वारपाइवे गैरिककोपीनं परिशुष्यति | 
मुक्तकोपीनः अलेखः प्राकृतिकः । योगमुद्रायां च आसीनः। सहसा 
कर्चित्‌ सन्न्यासी कौपीनं समप्यं अभ्यागतस्य आगमनं सूचितवान्‌ । 
अलेखः शने अतिथिभवनम्‌ आगतवान्‌ | प्रणामपुरःसरं दम्पतो 
विनीतौ । शुभाङ्कुः वहिः प्रतीक्षार्थ पित्रो रादेशं प्राथितवान्‌ । कुल- 
भद्रः अलेखस्य मुखं पश्यन्‌ स्थिरः। 
अलेख: अनुमतवान्‌ । 
-- अस्तु । 
शुभाङ्कुः प्रस्थितः । 
अलेखः कुशलमभ्यलषत्‌ । 
न" कुशलिनः सन्तु । 
कुलभ>: अनुनयो । 
-- किचित्‌ वक्तव्यं प्रार्थयामि । 
अलेखः प्रसन्नः । 
-- कथयतु । 
अवनी निवेदितवती । 
~= ज्येष्ठदेवी अत्यन्तमुन्मादिनी । सा इच्छति ऐवमः पुत्रस्य विवाहो 
भवतु । तिकटग्रामे अस्ति करिचित्‌ श्रेष्ठी । कुलीनः सः। उपकण्ठ 
इति नाम । तस्य च एकेव कम्या'''अभिधा इति । तामेव ज्येष्ठदेवी 
इच्छति | उपकण्डोऽपि एतदर्थं बहुवारमागच्छति। ज्येष्ठदेवीं च 
प्रचोदयति । 

ऋतम्‌ १६ 


~ उपकण्ठो वदति; 'अनेनेत्र विवाहेन तस्य कुल रक्षा भवेत? । पुनश्च 
अनुमोदयति, शुभाङ्कः यत्र इच्छेत्‌ कत्र निवस्तु प्रभवेत्‌ | अयमधिक्रारः 
शुभाङ्कस्य एव । 
अलेखः अहसत्‌ । 
-- तहि''', भवती इच्छति, उभयस्य कुलरक्षा भवतु! । 
-- तदेव । 
-- किमिच्छति कुलभद्रः ? 
कुलभद्रो नम्रः । । 
-- भवान्‌ सर्व जानाति । ज्येष्ठदेव्या इच्छा तु मम इच्छैव । 
अलेखः पुनरहसत्‌ । | 
-- शुभाङ्कुस्य बन्धनं वा विमोचनमिच्छति भवान्‌ ? 
-- यथाज्ञा भवेत्‌ । 
अलेखः किचित्‌ चिन्तितः। पर्यटकमनसि तस्य संलग्नः अद्यतन 

सन्दर्भ: ।***“““विवाहो नाम कतिपयसामग्रीणां स्थानान्तरीकरणम्‌ । 
गृहतः अपर गुहम्‌ '"`देशतो देशान्तरम्‌ । तदनु न्यूनीभावः । पुनस्तदर्थ 
विक्लवबोधः। ततः संपकंः कलहमलिनः । 

अलेखस्य नीरवभावमालक्ष्य अवनी प्राथितवती । 
-- पुत्रः वहिः प्रतीक्षते । तेन सह आश्रमदर्शनायः""` `` 
-- गच्छतु भवती । यथेच्छं परिपञ्यतु । 
अवनी शनेः उत्थाय वहिरागतवती । शुभाङ्कुः सहषमपृच्छ । 


-- चर्चेते। अहं तु परिदशनाभिलाषेण आगतवती । किमत्र 
विशिष्टम्‌ ? परिदर्शय माम्‌" १ 
मात्रा सह संप्रति दूरविरहं परिप्रयति शुभाङ्कः। आप समीपे 
पुत्रमासाद्य गोरवान्विता । मधुरमनोरथे उभावपि प्रसन्नौ । शुभाङ्कः 


इतिहासमुदाहृत्य प्रतिपदम्‌ आश्रमस्य वेशिष्द्यं प्रतिपादयति। 
पुत्रस्य ज्ञानगुरुत्वं समुपलभ्य अवनो उत्फुल्ला भर्वात ।- 

२० ततम्‌ 


कुलभद्रस्तु अलेखनिक्रटे मुग्धवाक्‌ः। 
-- महात्मन्‌ ! शभाङ्को मे प्रियतम: । स एव शन्नोदेव्या द्वितीय- 
जीवनम्‌ । तस्य सुखं दृष्ट्वा वयहिम सुखिनः । यदि विवाहनिमित्तं 
भवतः अनुमोदनं न स्थात्‌ तहि शन्नोदेवी जीवनं न धारयिष्यति । 

कूलभद्रः विह्वलः संजातः । 

अलेख आइवासितवान्‌ । 
-- अनुरोधम्‌ अनुमोदयामि । 

वाष्पगद्गद: कलभद्रः अलेखस्य चरणोर्पार मरतक निधाय भृशं 
व्यलपत्‌ ।' 

अलेखः सान्त्वनामुखेन अवोधयत्‌ । 
-- शान्तो भवतु भवान्‌ । सन्मागंगामी भवतु | पश्यतु, सवंस्य 
बिच्युतिः सम्भवेत्‌ । सत्यस्य तु च्यृतिर्नास्ति। सत्यं हि जीवने 
एकेव नीतिः। तामेव परिपालयतु । सर्वं समञ्जसं भूयात्‌ । 

कलभद्रः प्रकृतिस्थः संजातः । सामान्यसन्दर्भे उज्जीवितः प्रतिज्ञा- 
पितो दिवसः । तद्दिने स शुभाङ्कनिमित्तं कियान्न प्रार्थनाकातर 


आसीत्‌ ? तस्य च जीवनरक्षार्थ तमपि समपितवान्‌। असहायमुहूर्ते 


तस्मिन्‌ संक्रल्पो द्रढीयान्‌ आसीत्‌ । प्रवृतिप्रकारः सत्यकाम आसीत्‌ । 
अभिप्राय उत्सर्गश्रिय आसीत्‌""'"“'पुत्रो मे नारकोयः कश्चित्‌ नरो न 
भवतु । स भवतु महात्मा''"""'उदारचरितः कश्चित्‌ समदर्शी । 
त्रितापस्य ऊर्ध्वे स्थित्वा स कालजयी भवत्‌ । सनातनस्य करुणाधारा 
तस्य पथप्रदशिका भवत्‌ । 

अद्यतु वात्सल्यनिविडहृदये तस्य प्रलिप्तटिप्पणी - पुत्रोऽयं मम । 
मम सेवां करिष्यति । मम गौरवं प्रथयिष्यति । ममादर्शन कलोज्ञ्वलं 
करिष्यति । मम च आभिज।त्यं वर्धयिष्यति । 

कूल भद्रः प्रस्थानानुमतः । 
किन्तु 'अवनीशुभाङ्कयोः व्यवहारे सं चमत्कृतः वात्सल्यगौरंवौ 


अवनी नदीमुखे साक्षादेको ऊमियूथिका । शुभाङ कस्तु सन्तरणस्नेहीं, 

त्रह्तम २१ 


अवनी परिर्वात्तता ? नूनम्‌ । सा जननी | स्वयं क्षीरलोतक्रयो 
अविनामूतिः। अनुगमसंगमयोः मुग्धसमाहुतिः ।. प्रभविभमध्यस्था 
काचित्‌ प्रणयप्रकृतिः । | 

त्रिसजनं निवेद्य शुभाड को निवत्तितः । 

प्रस्थानसरणिमुपगतः कुलभद्रः। अवनी प्रसन्ना आसीत्‌ | 
कूलभद्रः किंचित्‌ विचिन्त्य अवदत्‌ । 
-- तहि कि करिष्यामः ? 

अवनी न्यरूपयत्‌ । 
-- ज्येष्ठदेवी चिन्तानुरूपं कार्यं भवतु । 
न" वित्राहृदिवसः अवधारणीयः खल्‌ ? 
-- तत्र का चिन्ता ? उपकण्ठेन सह वार्तालापः कत्तंव्य: । 
-- तदथ प्रथमतः सन्देशः प्रेषणीयः । 


-- किन्तु विवाहानन्तरम्‌'"` `` 

-" शुभाङ कः तत्र स्थास्यति । 

-- उपकण्ठस्य गृहे "१1 

¬ अवनी ? 

-- उपकण्ठ एकाकी । पुनश्च तस्य अपरिमिता सम्पत्तिः । तत्र 
स्थित्वा शुभाङ कः दायित्वं निभालयतु । 

¬ अवनिः"`! 

-- अत्र द्विधा कथम्‌ ? वषंद्वयानन्तरम्‌ अनन्तोऽपि समथः स्यात्‌ । 
सर्वमत्र स सम्यक्‌ चालयिष्यति । 

-- अनन्त" «०7 

-- नूनमेव । 

-- किन्तु शुभाङ्गो मे ज्येष्ठपुत्र 

-- भवतु नाम | न तत्‌ संपक प्रतिरुणध्मि । 

-- नेतन्में रोचते । 

_- कि तहि, उपकण्ठस्य गृहे स्थित्वा सः कनिष्ठः स्यात्‌ i 

-- नैव। नैतन्मे तात्पर्यम्‌ । 

_ ज्येष्ठ इति कि स सवस्य प्रभुः स्यात्‌ ! 

-- न तद्‌ वच्मि। 

-- तहि, कि कथयति ? 

_ अनन्तस्य चिन्ता तु पश्चात्‌ करिष्यते । 

-- क्रिमर्थम्‌ ? स पश्चाज्जात इति हेतोः ? 

-- नहि'*''।' ज्येष्ठस्य सम्मानं तु अस्माक परम्परा । 

-- तहि" `", कनिष्ठो हेय: ! 

-- नैतेन तस्य अवमानम्‌ । न वा अपमानम्‌ । किन्तु कनिष्ठस्य 
मर्यादा भिन्ना । 

-- नाऽहं क्रिचित्‌ श्रोतुमिच्छामि । अहं गृहिणी । यन्मे रुचिः तदेव 
भविष्यति । 

-- कथमेतत्‌ स्यात्‌ ¦ 

-- तदर्थमुपाय उपस्थापयिष्यते । 

-- नेवः""नेव''। भाविनि काले भ्रातृविवादनिमित्तं त्वमेव कारणं 
भविष्यसि । 

-- तहि, अनन्तः कि दासीपुत्रः ? 

-- मैवं वद, भवनि''""""। 

-- पञ्यतुः अनन्तो यदि हयो भवेत्‌ ताहि विवादाय भवान्‌ एव 
कारणं स्यात्‌ । 

-- अवनिः"```। कथं सदा अनर्थंमुपस्थापसि ? नेतत्‌ शोभनम्‌ । 
सम्यक्‌ चिन्तय" । सम्थक्‌ विचारय'''"' । 
कुलभद्रस्य विक्ृतमुख॑ विलोबय अवनी अवनता । कोपमवदम्य 

कुलभद्रः किचित्‌ पराङ मुखः संजातः। दीघंश्वासे तस्य तालममेलयत्‌ 

शन्नोदेवी । तस्याश्च गोपनभाषितं संप्रति पुनर्जीबति--'पञ्यतु, इत्थं 

पीडिताःहं भवन्तयनतः अपेष्यामि । भवानेव शुभाङ्कुस्य पिता, माता 


अपि। बालो मे सदोयस्नेहं न प्राप्तवान्‌ । तथापि, तदर्थ भवतः 

स्नेहाभावो न भवतु । अन्यथा पुत्रो मे कुलस्य कलङ्की भवेत्‌ । 

कुलभद्र: तदा उदासीन आसीत्‌ । सजलनयना शन्नोदेवी सतृष्ण- 
मवदत्‌--'मम देहं संस्पृश्य प्रतिश्ृणोतु । वचनमिदं रक्षिष्यति नु ?' 
कुलभद्रः तदा सत्यबद्धः संजात:--'न कदाचित्‌ शुभाङ्क उपेक्ष्यो 
भवेत्‌ । सत्यं मे वचनम्‌ । तेदम्‌ अन्यथा भवेत्‌ । 

कूलभद्रो विमशंविलीनः । 
किम्‌ अवनी छलनया शृभाङ्कन सह व्यवहरति? विषकुम्भपयो- 
मुखेन वात्सल्यं वितरति? हास्यमुखेन प्रभुत्वं विशदयति ? अथवा 
अभिनयेन प्रौढि प्रख्यापयति ? अहो, व्यवहारवृत्तिः । मृखमनसोः 
कियन्त व्यवधानम्‌ ? हृदयं च कियन्न संकीणंम्‌ ? उदात्तचरिते 
कियती न विच्युतिः ? 

चिन्ताकान्तारे प्रस्थानसरणिः ह्वस्वापन्तः। दाम्पत्यमौनम्‌ 
अङ्गीकृतवती दिवसस्य विरलथरतिः । छायां तमीकृतवती दूरपवंतस्य 
कटितटी । सायन्तनसामञ्जस्यं व्यभिचरितवती नशस्पृ 


अवनी वेगं पयवत्तयत्‌ । 


इदानीं भारो लघः। कलोनता प्राकृतिकी । सुप्तिरेव मुक्तिः । 
विस्मतिशच शान्तिः। अञ्चलपरिमले रङ्गविभवः सङ्गशून्यः । 
पातित्रत्यप्रकरणे अङ्गतरङ्गः पङ्ग :। वयो हि तारुण्यावरोहे कण्ठः 
लग्नम्‌ । 

समयस्फ्‌रणायाम्‌ अभिधा कादम्बिनी । : 
प्राचर्यस्य अन्तःकरणे सा अभावमेव आविष्क्रोति। परितं: परि- 
चारिकाः। पारवे विश्वस्ता धात्री । परामशेस्थाने वृद्धपिता उपकण्ठः। 
माता त सद्यो दिवंगता । तदीया स्मृतिः पिताकन्ययोः पुण्यचर्चा । 
मब्रातुरभिलाषपूरणाय पिता वरचयने पर्यटक: । सा स्वयमपि स्वप्न 
राज्ये परिव्राजिका । 


विषयं विना सत्यं तु अप्रकाशमेव । तथापि अभिधा प्रकाशस्य 
सौख्यमनुभब्रति । स्पन्दनम्‌ आस्वादयति। आत्मनि पुलक पिञ्जयति। 

फ्रिमपि निराकारं साकारीकरोति । ततः प्रतीक्षते । प्रतीक्षाप”भवे- 
ऽपि परिबेशः तस्या मातृत्वम्‌ उद्रेचयति । श्रवण च अन्वर्थतामिच्छति 
शिशुव्याक रणस्य प्रथमव्याहृतिः माता १] 
परिचारिका विज्ञापितवती । 
-कङ्चित्‌ दशंनमिच्छति । 
अभिधा चञ्चला अभूत्‌ । 
--पितुः दर्शनम्‌ ? 
जन जाने । 
--भवतु । तं प्रवेशय । सभाजनगृहे च उपवेशय । अभिधा दपंण- 
सम्मुखे अङ्गरागं निरीक्ष्य वेशवसनं च सज्जीकृत्य सभाजनगृहं 
प्रविष्टा । किचित्‌ गम्भीरभावेन अपृच्डत्‌ । 
--कमन्वेषयति भवान्‌ ¦ 
-—पितृपादाः सन्ति गृहे ¦ 
~न सन्ति`"" । 
-तहि, कदा साक्षात्कारः सम्भवेत्‌ ? 
- इव: आगच्छतु । 
--कः समयः ? 
अपराह्णे आगच्छतु । किचित्‌ निवेदनीयमासीत्‌ ? 
अस्त्येव । 
तहि, कथयतु । अहं निवेदयिष्यामि । 
--उपाक: चिन्तामग्नः । 
अभिधा अपृच्छत्‌ 
+-भेवतः पारचय: ? 
--अहम्‌ उपाक: .। 
--अरे''', भवान्‌'''वनवासी ``"? 
“गहि, आश्रमवासी । 
नाहम्‌ » सम्यक्‌ स्मरामि । तस्येव उपवनस्य अन्तिमाश्रमे खलु ? 
नहि, प्रथमाश्रमे । 

र्तम्‌ 


मन्ये, उपवनस्य अन्त्याश्रमः सः। 
--नहि, अन्तिकाश्रमः । 

--भवेत्‌'"` । सवं तु विस्मृतं मया । इदानीं स्मारितम्‌ । अस्तुः" । 
कथं वत्तते भवतः सुदृत्‌ ! 

--सम्यक्‌ । 

--अतीव चतुरः सः । 

-सत्यम्‌ । 

--भवानपि तथा । 

अभिधा अहसत्‌ । 

-—अस्तु'"" । तमानीय कदाचित्‌ आगच्छतु । 
नूनम्‌ "आगमिष्यामः । 


समयेऽस्मिन्‌ उपाहारमानोय धात्री उपस्थिता। चत्वरिकायां 
सज्जीकृत्य सविनयं प्रसारितवती। अभिधा आतिथेयीवचनेन 
न्यवेदयत्‌ । 


गृह्णातु । 

कुलीनपरिचर्यायां नितराम अभिभत उपाकः। स मनाक उपहार 
मनाक च अभिधां विलोक्य तटस्थः। विलोकने तस्य विलिम्मिता 
किचित सौन्दर्यतष्णा'' स्तोकम्‌ अनुरबितः। पुनश्च प्रहेलिका अभूत्‌ 
अभिधाया मुखाकृतिः । तस्याः स्मिते संलग्न मनः। नग्न च हृदयम्‌ । 


पर्वतचरणे विहरति शुभाङ्गः । स्थावरजङ्गमयोः सङ्गमं चिन्तयन्‌ 
स॒ विभप्राण:। विशालविग्रहे पवतोऽयं स्थावरः। सत्यप्रख्यापनाय 


किम अभिशप्तोऽयं नटवरः? अथवा न्यायप्रतीक्षायाम्‌ अभियुक्त 
कञ्चित दण्डितकलेवरः ? किवा वैशाल्यवितरणाय साक्षी कड्चित्‌ 
मुमुक्षप्रवरः ? अथवा कालान्तरप्रणयी कर्चित्‌ कामनाजजर 

स्मितमुखेन उपगत उपार्कः । अनुमितिमुपन्यस्य गुभाङ्कः 
तरलितः। उभयस्य मिश्रहास्ये अभिधाऽभूत्‌ अथप्रकृतिः । शुभाङ्गः 
सस्नेहमपृच्छत्‌ । 

--का वार्त्ता" ¦ 

--निमन्त्रणमस्ति । 

--कस्यः"" ? कदा? 

—तस्याः'"" । यदा कदाऽपि । 

--भवतु एकदा । 

—दिनं निर्चिनुहि । 

-पङ्चात्‌""" । 

--कथं पञ्चात्‌ ? इदानीम्‌ 

नायं कालः । 

उपार्कः विरतः । अभिधायाः स्मृतिनेपथ्ये पुनरङ्क रिता एका विजन- 

स्मृतिः । अस्मिम्नेव गिरिचरणे उपारकंशुभाङ्कूयोः प्रथममेत्री अन्तः 

रङ्गा अभूत्‌ । उभयहृदये अत्रैत्र वासन्तिकमिलनं सामीप्यमाहरत्‌ । 

इहैव उभयोः मिश्रभावः बन्धनबिन्दु दृढीकृतवान्‌ । तदानीं सत्यपा 

उभयोरात्मा ऐक्यापन्न: । 

शुभाङ्कुः अवदत्‌ । 

बन्धो ! भावोऽयं चिराय जीवतु । 

उपार्कः भावगद्गद आसीत्‌ । 

-नहि। एतावति न समापय । मनुष्यो विक्ृतवाक्‌ । मनश्च 
विस्मृतिशीलम्‌ । वचनं स्खलनप्रियम्‌ । 

तहि, कि करिष्यामः ? 

-सत्यमेव साक्षीकुरु । 

--सत्यं नाम वचनमेव । 

-तदेव भवतु । 

तहि, कथय । 

= अहं सत्यमुखेन शपथं करोमि । 

-त्वं यदा यच्च कामयिष्यसे तदहं पूरयिष्यामि । 

--अहमपि तव कामनां पूरयिष्यामि | सत्यमिदं मे वचनम्‌ । सत्यम्‌ 
"""सत्यम्‌'”"सत्यम्‌ । 

सत्यवचनस्य अन्तराले उभयोरीप्सितम्‌ अद्य निरभिधेयम्‌ । 
तथापि सौहृदं सहोदरीयम्‌ । सौमनस्यं च निसगंमधुरम्‌ । 

समयः सन्दभँगर्भ: । 

प्रब्रज्यातः प्रत्यागतः अलेखः। संप्रति ग्रीष्मकालः पर्यटनाथं 
नानुकूलः। अतः कियत्कालमत्र स्थित्वा स आश्रमस्य कार्येक्रमविषये 
चर्चा करिष्यति । आश्रमस्य विविधप्रकल्पमवलम्ब्य विचारविनिमयं 
करिष्यति । जनपदतः कुलीनान्‌, अभिजातानान्‌ बुधान्‌ च आहूय 
सम्मेलनं कारयिष्यति । विद्याथिनामुपकाराय विदुषामपि गोष्ठी- 
मायोजयिष्यति। वाषिकसमावरत्त॑नस्य अनुष्ठानं कृत्वा उत्तीर्णान्‌ 
संसाराय अनुमोदयिष्यति। वातप्रस्थानां स्वागतं करिष्यति। 
सन्न्यासिनां सम्मानं करिष्यति । 

गृहस्थानां दानेन अयम्‌ आश्रम: प्रतिष्ठितः । ते एव वानप्रस्थ- 
मङ्गोक्कत्य अत्र निवसन्ति । सन्न्यासिनो भवन्ति । आश्रमस्य विभिन्नः 
कर्मणि आत्मानं तियोजयन्ति | ते अत्र विद्याथिन आसन्‌ । चरमे 
वयसि अत्रैव ते शान्तेरनुसन्धानं कुर्व॑न्ति। शान्तिरेव चरमत्त्वम्‌ 
मनुष्यसमाजकृते झारीरिकदेच्यं न तथा हनिकारक यथा मानसिक- 
दैन्यम्‌ । देहिकदारिद्र्यस्य उन्मूलनं न सर्वथा सम्भवेत्‌ । उपशमस्तु 
भवेदेव । परं सति च मानसिकदेन्ये समग्रमपि जगत्‌ ध्वंसमुखमभ्यु- 
वैति। तदर्थमत्र ज्ञानस्य प्राधान्यम्‌ । ज्ञानमिह तु सदसदूविवेकः। स 
एव विमर्विषयः। तदर्थ न केवलं चरमं वयः अपेक्ष्यते, अघितु 
मलतो मनः तयैव दिशा प्रेरणीयं भवति । तदेव सुखम्‌ । तदेव शान्तेः 
निदानम्‌ । 

प्रज्ञा ऋतायत । 


अलेखो निविष्ट:। अनुचिन्तते तस्य अभिज्ञानमेव' वीजायते । 
इदमिह निजाभिज्ञानम्‌ । आन्तरैक्यमस्मिन्‌ ऋतम्‌ । ऋतापन्नो हि 

सर्वो भावः। अयम्‌ अशेषः। अयम्‌ 'अनेकः | „ अथम्‌ आदिकल्पः। 
अयमपि इतिकल्पः। यावत्त्वमत्र तत्त्वम्‌ । इदं भूतानां मधु । इदं 
प्रत्येकम्‌ इदम्‌ अमृतम्‌ । इदं च सर्वीभवने विज्ञानम्‌ । 

मनः संयुनक्ति शुभाङ्कः। . 
-- गुरुदेव ! 

श्रद्धान्वितः अलेखः व्यलोकयत्‌ । 

शुभाङ्कः वचनसमवेत:। . 
-- आकारितोऽहृम्‌ "``"? 


~ 0०) 


-- आदिशतु । 

= नास्ति नियोग: । 

--. तहि अनुगृह्णातु । ू 

-- माता ते अस्वस्था। पिता न स्वस्थहूदयः । अवसरेऽस्मिन्‌ 
कदाचित्‌ गृहं गत्वा उभयं प्रसादय । 

-- प्रतिश्रृणोनि । 

-- उपाकः कुत्र ? ` 
उपार्क उपगतः । 

-- अयमस्मि । 

-- सम्मेलनविषयो ज्ञातः खलु ? 

दसक तदर्थम्‌ ०२००००० र 

नए उपनिषद्य उच्यताम्‌ । 

-- तदथंमस्माभिः चिन्त्यते । 

¬= समयो नास्ति | त्वरया कत्तंव्यम्‌ । 

-- तदर्थं केचन उपगन्तव्याः । 

"ण भवतु ताम । ' कुलभद्रः”"* `"उपकण्ठः'""'**अन्ये च अभिजाता 


अ fe . = ४. 
[मन्त्रणीयाः ते; साकमपि विमो. विधेयः । 

- अहँ तु उपकण्ठमुपसृतवानू । परमप्राप्य प्रत्यागतः । 
-ण पुनः गम्यताम्‌ । शुभाङ्कुस्तु गृहं गमिष्यति । त्वम्‌ एकाकीः""`"" 
¬ चिन्ता मऽस्तु। मया सह शुभाङ्कः तत्र आगच्छतु । विमर्शः 
नन्तरं स गृह गमिष्यति । तेन सह अहं गत्वा तस्य पित्रा सह 
विमर्शं संपाद्य प्रत्यागमिष्यामि । 
- तथास्तु । 
अवनमनेन अनुग्रहं शिरसीकृतवान्‌ उपाकं: । नेत्रसंकेतेन शुभा डू- 
मिङ्गितवान्‌ । तत उभो शनेरपसृतौ । 
निष्पत्तिशरणम्‌ अपराह्वम्‌ । 
उपकण्ठः कमंकुण्ठः । क्लान्तिबोधे जम्भते सद्यो विमशः। एकाकी 
उपविश्य तत्‌ सर्व स स्मृतिपथमानयति। कुलभद्रस्य गृहं वारत्रयं 
गत्वा स प्रतिनिवृत्तः। न काऽपि निष्पत्तिः मनोऽनुकूला । कुलीनस्य 
परम्परामुररीकृत्य अवनी नाना विषयान्‌ उपस्थापयति । कुलभद्रो- 
ऽपि निङ्चित्य किमपि ववतं न प्रभवति । केवलं वदति, पुनः 
आगच्छतु' | एवं तु वारत्रयं संपन्नम्‌ । तथापि विवाहृदिननिशचयो 
नाभूत्‌ । पुनः कियद्वारं वा उपगन्तव्यम्‌ ?  सर्वेमेतत्‌ श्रुत्वा अभिधा 
कि चिन्तयिष्यति? अन्यस्मे कस्मे वा निवेदतीयम्‌ ? पृत्राधिका- 
रिणस्तु स्वैरिणः। कन्यार्थी च कामनावशः। को वा समुदाचारः 
कन्याजनकानाम्‌ । 
कालान्तररतितले अभिधामाता संप्रति केवलस्मृतिः । स्वप्ने सा 
अस्पृष्टप्रतीतिः । मनोवोधाय तस्या तेलचित्रमपि रङ्गविहोनम्‌'"""`" 
इङ्गितविहीनम्‌""" । तथापि दृश्ये सेका आत्मीयरेखा । सौभाग्य- 
शपथस्य अग्रपथे इदानीमपि सा प्रतिवचनं व्यवहितसाक्षिणी । 
निःसङ्गनिवेदने सैव अवलम्वनाय अग्रशिला । 
उपकण्ठो भावमग्नः । 
धात्री निवेदितवती । 
—केचन दर्शनार्थमागताः। : Fr ७! 

- को वा स्यात्‌ ? नूनं कुलभद्रः । अथवा तदीया जनाः । भवतः" । 

प्रवेशय*"*। 

अभिवादनं निवेदितवान्‌ उपार्कः । 

-- अहम्‌ उपार्कः । महात्मनः अलेखस्य आश्रमत आगतः । अय मम 

बन्धुः शुभाङ्कः । 

शुभाडूः प्रणतवान्‌ । 

- अहमपि आश्रमतः । 

- अस्तु | आसनमलंकुवंन्तु । 

उभौ उपविष्टौ । धात्री सविनयं निवेदितवती । 

- आदिशतु । 

- हम्‌" 1 अभिधां वद''', 'ग्रतिथय: समागताः’ । 
धात्री प्रस्थिता । उपक्रण्ठ: प्रसन्तत्ेतसा अपृच्छत्‌ । 

- कथं सन्ति गुरवः ? 

-- कुशलाः""" । 


~ 


शुभाङ्कुः नम्रवाक्‌ संजातः । 
उपृकण्ठः क्रिचित्‌ परिचिन्वान इव अपृच्छत्‌ । 
-- मन्ये, कुत्र दृष्टपूर्वो भवान्‌ । 
— आश्रमे" । 
-- कुत्रत्यो भवान्‌ ? 
-- सुन्दरशग्रामवास्तव्यः । 
उपकण्ठ उत्सुकः । 
-- कस्य पुत्र: ? 
-- भभिजातक्ुलभद्रस्य'`` । 
हंसा चकित उपक्रण्ठः । किन्तु हास्यरीत्या आलापं परिवर्तयितुम्‌ 
आरब्धः । 
== ओः" ! स मे परिचितपूर्व: । अस्तुः" । महान्‌ सन्तोषः । 

-- को वाऽस्ति नियोगः गुरुपादानाम्‌ ? 
-- पूर्वेवतु ऐषमोऽपि स्नेहसम्मेलनं भवेत्‌ 
— तदर्थमागता भवन्तः। सम्यक्‌'`` । कः कार्यक्रमः ? 

उपाकः कार्यक्रमस्य विवरणं विशदयितुम्‌ आरव्धः। शुभाड़ू: 
मध्ये मध्ये तदुपरि टिप्पणीमकरोत्‌ । 

इतो धात्री अभिधानिकटे अतिथिसमागमं निवेद्य निजकमणि व्या- 
पुता । अभिधामनसि तु भाविइवशुरकुलभन्रस्य प्रसङ्गः । तदेव विभाव्य 
सा विनीतवेशेन आत्मानं सज्जीकर्तृमारब्धा। विकीणंमनस्तत्त्वे इदानीं 
सा विह्वला । कल्पनायां तस्या नानार्थसत्ता। कामनया साक्षात्‌ सा 
मधुप्रिया । उद्रेगसंकलने पुनः पुनः निजविम्बं दर्पणे विलोक्य पितु- 
रादेशमात्रं सा प्रतीक्षते । 
धात्री शनैः सम्बोधितवती । 
-- कनीयसि'"` ! 
-- उँ- !! 
-- पितृचरणा आकारयन्ति । 


अभिधाहूदये स्पन्दनं प्रगुणितम्‌ । सा तया सह शनेरागम्य सभा- 
जनगृहं प्रविष्टा। अधोमुखी च दण्डायमाना अभूत्‌ । कच्यायाः 
कातरभावमालक्ष्य उपकण्ठ: तदीयमनोवृत्तं ज्ञातवान्‌ । तत: तस्या 
उद्वेगमुपशमयन्निव अवदत्‌ । 
-- अरे“! इमे अस्माकं जना: । 

अभिधा अपर्यत्‌ । 

उपाकंमुखे स्मितस्य लघुतरङ्ग: । चतुररीत्या गम्भीर: । अभिधा 
अत्मनि लज्जिता । किन्तु लज्जां संयम्य प्रसन्नभङ्ग या अवदत्‌ । 


कुलभद्रस्य पुत्र: । अयम्‌ उपार्कः''"`"`। 
"हमें हिनेभ्य; पूर्व गतवान । भवन्तं 

अन्वेषयति स्म । 
-- तहि, अपं स जनः ¦ 
-- अयमेव । अपरोज्यं तस्य सुहृत्‌ । 
-- कथं ज्ञातवती ? 
-- तदानीम्‌ आश्रमे अनेन सहापि साक्षात्कारः संजातः । 
-- भवतु"`"""", सत्काराथ किमपिः""""` 
-- घात्रीमाता भोजनगृहे सर्व सज्जीकृतवती । 
अस्तुः"""। गुरुचरणानां निमन्त्रणमस्ति। सम्मेलने उपस्था- 
तव्यम्‌ अस्माभिः । 
-- अवश्यम्‌ । इदानीं सवंमगवेतम्‌ । एते आयोजकाः खलु ? 
उपाकेः उत्सुक भावेन अवदत्‌ । 
-- भवादुशींनां पितृचरणा अस्माकं मार्गदर्शका एव । 
उपकण्ठः प्रशंसावचनस्य तात्पर्यम्‌ अवगम्य अवदत्‌ । 
-- भवतु । किमपि न चिन्तयन्तु भवन्तः। निमन्त्रणमङ्गीक्ृतमिति 
गुरुभ्यो निवेदनीयम्‌ । आगच्छतु" ` `` 
उपक्रण्ठ उत्थाय भोजनगृह प्रविष्ट: । तमनुसरत्‌ शुभाङ्कुः 
उपाकस्तु मन्थर आसीत्‌ | अभिधाहृदये इदानीं शुभाङ्कुस्य सरल दृष्ट 
तीक्ष्णायते । पुनश्च उपाकेस्य उन्मुक्तविवृतिः मनसि लहरीयति। 
एकत्र समपंणार्थम्‌ आवेदनम्‌ । अन्यत्र आयत्तीकरणाय आकर्षणम्‌ । 
एकत्र उत्सगस्य आवाहनम्‌ । अन्यत्र ग्रासस्य सम्मोहनम्‌ । उभयमध्ये 
अमिधा . नारीत्वसन्धानं करोति। सा एका नारी-सरलपेशल 
भावग्रन्थिः। न केवलं सा समर्पथति अपितु ग्रसते । ग्राससमर्पणयोः 
संज्ञा तत्कृते एव प्राकृतिको | 
वन्धृद्वयस्य सोप्रस्थानिक व्याहृतम्‌ । 


आकाशे नक्षत्रराजि:। रात्रिः यर्थैक्रा भयंकरी मर्च्छा । संभोगस्य 
नानाशली अस्या इतिक्रथा। उपभोगप्रकारे स्वादविधा अस्या 
नेमित्तिकी प्रथा । उपकण्ठमनसि इदानीं तु युगरङ्गो जीणंः । 
०९-०? व्हस्थ/अमुभ्वे' ०० केवलाया अप्र शी १ क्ष 

व्याप्नोति चेत्‌ क्वचित्‌ अतिव्याप्तोति । | विश्लेषण 'अहम' इति 
स्वाधीनतत्त्वम। स्वतन्त्रता अस्य भमि: | यदा अन्वेति तदा व्यापारः । 
तदा च कतृ त्वम्‌'"' `` "भोक्तृत्त्रम्‌'"""`"। यदा नान्वेति तदा ममकार: | 
ममकारो नाम संबन्धः । अत्राऽपि यतो नान्वेति तस्मात्‌ 'अहम्‌' पृथक्‌ 
तिष्ठति। परमिह पृथग्भावः तिरोभवति । ममक्रार इमम्‌ अभिभवति। 
अभिभवो नामन पराभवः। नवा पराधीनवृत्ति । केवलो नीची- 
भावः। अयं भावः क्षणिक: । तदनु निमज्जनपरिभवः । पृनरुन्म- 
ज्जनस्य अनुभवः । उन्मज्जने 'अहम्‌' स्वाधीनः । यदा स्वाधीनः तदा 
सुखम्‌ । बदा च पराधोनः तदा दुखम्‌ । पराधोनोऽत्र ममकाराधीनः । 
ममकारदच संसारः । 

मुक्तोदरा रजनी । 

निःसङ्गवलये उपकण्ठः शय्यालुण्ठितः। वातायने निम्ननभसो 
नक्षत्रप्रभा'''उपवनस्य रुचिरुचिरसुरभिः'`'वातावरणस्य अनुष्ण 
आरोहः""। कालेऽस्मिन्‌ जीवनधारा स्फुटतरा । जीवनं नाम इदानीं 
वितरणम्‌ । भावाभावयोः विनिमय एव अस्मिन्‌ उत्तरणसर्राणः | 

को वा सन्देशः प्रेषणीय: ? इति विमृश्य कुलभद्र क्ल।स्तः। कि 
वा समाधानम्‌ ? इति बहुत्रारं पृष्टाऽपि शन्नोदेवी सम्यक्र्‌ वक्‍त न 
प्रभवति । तस्या एकेव कथा -'अवनी यद्‌ वदति तदेव परिपालयतु'। 
कथमेतत्‌ सम्भवेत्‌ ? “शुभाङ्को मे भवतो गृहे तिष्ठतु” इति वा केन 
प्रकारेण उपकण्ठो वोधयितव्यः ? कथं वा स विषयेऽस्मिन्‌ अनुरो 4नीयो 
भवेत ? अभिजातस्य मर्यादा कि धनाय एव ? उपकण्ठस्तु स्वयमेतन्त 
वदति। किन्तु कथं वा स साहसं कुर्यात्‌ ? सोऽपि कुलीनः। 
तस्याऽपि सन्ततिरस्ति। तस्यां च स नितरामनुरक्तः। तस्या एव 
नाम्ना स सकलसम्पत्ति समपयिष्यात। न तु शुभाङ्कनास्ना। 
शुभाङ्कुः तस्य पुत्रकल्पो भवेत्‌ । न तु पुत्रः। 'शुभाङ्कः मम 
पुत्र” इति तदर्थं मया क्रि करिष्यते ? अन्ततो विवाहनाम्ता दासः 
वत्तिनिमित्तं तमहं प्रेषयिष्यामि ? “पुत्रो दासो भवतु” इति कि 
पितुरभिलाषः स्यात्‌ ? निजमर्यादां परित्यज्य पुत्रस्य किकरीकरणं 

३४ ऋतम्‌ 
क्रि पितत्वस्य उत्कर्षं प्रतिपादयेत्‌ ? धिगेतत्‌ पितृत्वम्‌ । नहि“"":", 
नैतत सम्भवेत । एवं मथ्यमानः कुलभद्र: उच्चेराका रितवान्‌ । 
--को वत्तंते ? 

अवनी शनेरुदतरत्‌ । 
किमुच्यते ? 
--अद्य सन्देशं प्रेषय । 


--उपकण्ठस्य समीपम । 
--केः सन्देशः ? 
विवाहो नेव भविष्यति । 
किमर्थम्‌ ? 
नाधुना शुभकालः। 
-"क एतद्‌ वदति ? सर्वं सम्पन्नम्‌ । दूत इदानीं यास्यति । 
नहि । तं निवारय । 
विषयेऽस्मिन्‌ शुभाङ्कुः अवद्यं प्रष्टव्यः । 
कथं नोक्तं प्रागेतत्‌ ? स तु सद्य एव आश्रमं प्रत्यागतः । 
पुनस्तस्य आगमनं भवेत्‌ । 
-इदानीं दूतः कुत्र यास्यति ? आश्रमम्‌ अथवा उपकण्ठस्य गृहम्‌"'`? 
"दूत उपकण्ठस्य गृहं गच्छतु । निवेदयतु च, 'यावत्‌ कालं पुत्रस्य 
नानुमोदनं तावन्त विवाहः ।' 
-कथमेतद्‌ भवेत्‌ ? क्रि सः चिन्तयेत्‌ ? पुत्रः किमस्माकं गहे प्रभः ? 
तस्यच्छया किमत्र सवं प्रचलति ? 
विवाहविषये तस्यानुमोदनं नूनमपेक्ष्यते । 
पित्रो रनुमोदनमेव पुत्रस्य "` "० 


तेवं भवेत्‌ । निष्पत्तिः हितकारी 
_ टॅ हतका रणी भवतु | 

I 


“को वा अहितं वाञ्छति ? रुच्यनृसारं तु वयं न कुमंः । अधिकारे 
यदस्माक वत्तते तदेव कुर्मः । 


विवाहे तृ रुचिः तेषाम्‌ । अधिकारस्य प्रसङ्गः किथान्‌ अत्र ? 

उपेक्षया अवनी निजप्रकोष्ठं प्रविष्टा । कुलभद्रः हतप्रभः। किंचित्‌ 
च खिन्नः। निजविमर्श स विप्रतिपन्नः | हताशमुहत हि जनः दशन 
स्पृशति । जीवनं च विमूर्शात। ततः सेव स्थितावस्था । स्वयं स 
तदवस्थः । 

शन्नोदेवी शन्नेरुपस्थिता । 
-ण कि स्थिरीकृतम्‌ ? 

कुलभद्रो नीरव: । 

शन्नोदेवी वोधयति 
-र्‍यद्‌ भवतु नाम, कत्तंव्यं यथाशोत्र निश्चिनोतु । अन्यथा उभयतो 

हानिः। सम्यक्‌ विचारयतु । 
सवं विचारितं, देवि""""`"। किन्तु विवाह इदादीं न सम्भवति । 
तहि, अन्यदा चेत्‌ तदपि निर्णयतु । 

कुलभद्रो विमनस्कः। 

शन्नोदेवी उदासौना। मनसि तस्याः पूर्व-संकल्प:--'जीवेमः 
शरद: शतम्‌ । अद्य तु रुग्णजोवने संकल्पो निष्कलः। शरत्कल्पना 
च वृथा । सोभ्याग्योदयस्य प्रतिश्रुतिरपि अस्तमेति। तथापि पुः 

[ग्योदयकामनया इरानों सा अवशेषायते । पुत्राथमेत तस्या अनेक- 

कामना आषाढनभसि यथा वलाकामालिका । किन्तु सम्मुखे अतथ्या- 
वली । पतिः विमुखः । सपत्तो बोवविक्लवा | पुत्रो दूरस्थः । वचन- 
विनिमये मर्यादा पारम्मरिक़ो। कोलोन्यरीतिः न सांध्रतिकी । 
व्यवहारश्च पूर्वजानामेव क्रमरक्षी । 

अनन्त आकारितवानू । 
-- मातः ! कि तत्र करोषि ? 

शन्नोदेवी प्राकृतिस्था अभूत्‌ । 
-- अनुपदं गच्छामि । क 
अनन्तसम्मुखे जननी शन्नोदेवी एका अपूवप्रतमा । इदानीमपि 
दरपलितकगोलोपरि अत्रुण्छनस्प् चित्रितध्रारः शोभामाहरति। 
अञ्चले स्तेहृजाञ्छतम्‌ । वचतं लालतपरिपाट्या पारिभाषिकम्‌ । 
अनन्तः शने रपृच्छत्‌ । 
-- मातः ! किमर्थं पिता विमनस्क: ? 
-- भरे", अनन"! पिता इदानीं उत्तरवयस्कः। तथापि 
नाना कर्मसु व्यापृतः । विश्रामनिमित्तं समथः कुतः ? 
-- अग्रजस्तु संप्रति समर्थ: | कथं तदुपरि भारो न न्यस्यते ? 
-- पिता तदेव चिन्तयति । किन्तु सोऽपिः""""" 
-- अहमस्मि । प्रतिकायंम्‌ अग्रजस्य सहायो भविष्यामि । 
-- सम्यक्‌ । तदेव पितृसमीपे निवेदनीयम्‌ । 
शन्नोदेवी अहसत्‌ । 
अनन्त उत्साहितः | त्वरया च गृहान्तरमुपगतः। देहलीनिकटे 
दण्डायमानः सन्‌ अपश्यत्‌ माता अवनी कर्मणि व्यापृता । तस्या 
भ्रकुञ्चने चिन्ताया दिग्वलयः । दुष्टिरोतिः गम्भोरा । कपाले 
विचारस्य कुटिलरेखा । नासाग्रे निष्पत्तिः द्रढीयसी । 
अनन्तः प्रकोष्ठ प्रविष्ट: । 
-- मातः ! कि चिन्तयसि ? 
-- न काऽपि चिन्तां । 
== व्यग्रा प्रतीयसे कथम्‌ ? 
- कर्मे समापनीयं खलु ? 


¬ पिता सर्व निभालयति | त्वं पुनः कि करोषि ? 
-- पिता तु अद्यत्वे न स्वस्थः । 

ता इदानीं भारः अधिकः। तदर्थं चिन्ताऽपि अधिका। कर्म च 
अधिकम्‌ । कियद्‌ वा क॒तु शक्यते ? 

-ण अग्रजं कथं न नियोजय्रसि ? 

- इदानीं तु स दूरस्थः | 

— तहि, कथं न मां नियोजयसि ? 

-- तव सामर्थ्यं कुतः ? 

-- यावद्‌ वर्तेते तावत्‌ करिष्यामि । 

"ण नहि” 71 तत्‌ कथं भवेत्‌ ? अग्रजोऽस्ति। स निभालयिष्यति 
विषयेऽस्मिन्‌ तव चिन्तां माऽस्तु । 

-- कथं न? इदानीं सर्वेऽपि गृहे चिन्ताकुला दुश्यन्ते। तदर्थं मम 
चिन्ता भवति । 

— त्वं बालः । संप्रति कथं व्यापारेऽस्मिन्‌ निमञ्जसि ? याहि `` ``" 
निजविषये मति कुरु । 
कोपेन अनन्तः प्रकोष्ठान्निगतः। इतस्ततो जल्पन्‌ पूजाप्रकोष्ठं 

गन्तुमुद्यतः । पश्चाद्‌ अवनी आकारितवती । 


विरक्तभावेन अनन्त उक्तवान्‌ । 
-- किमर्थं शब्दापयसि ¦ 


-- आचिरमेव अग्रजस्य विवाहो भविता । तदर्थमस्माकम्‌ आयोजनं 

भवति । अतः सर्व वयं व्यापृताः । 

` सानन्दम्‌ अनन्तः अपृच्छत्‌ । 

-- एवं चेत्‌ कथं न पूर्वम्‌ उवतवती ! 

अवनी लालयन्तीव अवदत्‌ । 
-- याहि” ` । अनन्तरं सवं ज्ञास्यसि । 

अनन्तः प्रत्यावृत्तः । 

~ 
डी 


किन्तु मनसि तस्य शङ्का । शङ्कायां च काचित्‌ पारिवारिक- 
गोपनीयता जालं प्रसारयितुमुद्यता | सः सन्देही संजातः। अनुसन्धाने 
च मति न्यस्तवान्‌ । पुनश्च अन्वभवत्‌-परिबारे समेषाम्‌ आलाप- 
सन्दर्भः पृथक्‌ चेतनां जनयति । तदनु यत्नतः सत्यमाकलयितुं 
चिन्तितवान्‌ । 
प्रतीक्षा पक्षघातिनी । | 
उपार्कः व्याकुलः । प्रतिमुहु्तम्‌' अभिधा तस्य. कायंप्रसरं 
प्रतिरुणद्धि । मनसि सेव स्वप्नं जनयति। शरीरे च पुलकं सृजति। 
उपवनस्य कुसुमेषु, पल्लवेषु, प्ररो हेष्वपि सैव शोभामातनुते । उपवने 
मलयस्य लहरी तस्या एव अञ्चलतरङ्ग स्मारयति। उद्यानस्य लघ- 
मार्गाः नमद्‌गुल्मेषु तदर्थमेव निहनुतिकेलि सृजन्ति। सा यथाज्त्र 
उदेति तथा च अस्तमेति। किमत्र तत्त्वम्‌ ? स्मृतिम,त्रं वा? 
` परिकल्पो वा ? 
उपार्कः चिन्तामग्नः । 
सहभाव इह सत्यम्‌ । सहृभावोऽयं मिलनस्त्रभावः। अन्तर्भावः अत्र 
आदिपर्व । पराभवः अत्र महाभावः। आत्मनि अयं मार्दवः। वहिशच 
नीरवविभवः। विषयोऽत्र कुसुमप्रभवः। हृद्योऽस्मिन्‌ अनुभवः । 
कौतूहलं जनयति सत्यम्‌। अतः सर्वेषां तत्र दृष्टिः। इदम्‌ 
अर्धपिहितम्‌ । अतः सुन्दरम्‌ । इदं मेयम्‌ । अतो वाच्यम्‌ । इदम्‌ 
अनन्तम्‌ । अतः आनन्दमयम्‌ । इदं बाधरहितम्‌ । अतः त्रैकालिकम्‌ । 
इदमान्‌भविकम्‌ । अतः अव्यक्तम्‌ । 
उपाकों विश्ंखलः । 
निजपथे नेदानीं स एकाकी । तत्राऽपि प्रतिस्पर्धा कामयते शुभा डुः । 
स आत्मीयः । किन्तु स्पर्धालुः । तथापि सहृद्भाव उभयोः बन्धनम्‌ । 
परमन्तरा अन्तरायः अभिधाविमश्षंः । र 
कामनायाः पृष्ठभूमौ उपाक: संकीर्ण: । सम्मुखे संसार: सारायते । 
अभिधा च उपहारायते। परायते शुभाडू: । चिरायते गृहस्थस्य 
पदाङ्कुः । वरायते कालः प्रीतिरद्धः । नेतिकारे तू उमा कसक ०० 

विशद्धूते शुभाडूः । 
कथं तोषणीया माता अवनीं ? केन प्रकारेण च पिता बोधनीयः ? 
शीर्णा जननी निरुपाया । अनृजोऽपि पर्याकुलः। परिवारे कलहृवह्निः ! 
सर्वे उद्विग्नाः। कुलमर्यादा विपन्ना। कि वा करणीयम्‌ ? 
विपर्यस्तशुभाङ्कुः व्याकूलभावेन उपार्कम्‌ आकारितवान्‌ । 
es उपाक "००००० | उपाके १०००० | 

शुभाङ्कूस्य व्यग्रतामालक्ष्य उपाकः अब्रवीत्‌ । 
-- किम्‌"? किमभूत्‌ ''''? कि चिन्तयसि ? 
-- कार्यमेकं करिष्यसि ¦ 
-- कि कार्यम्‌ ? 
-- गृहं मे गन्त्‌ अक्नो[षि ! 


-- किचन्निवेदनीयमस्ति । 
-- कथयः'"'"। नूनं गमिष्यामि । 
-- जनकं मे वद"""""" 


__ यथा कनिष्ठा माता वदति तथा मे मतिः। 

-- अरे! स्पष्ट वद । 

-- यत्‌ कनिष्ठा माता इच्छति तदेव भवतु । 

. अरे ! कि सा इच्छति? कि वा त्वमिच्छसि! कथमहं 
जानीयाम्‌"'""`` 

__ स्पष्टतायाः का आवश्यकता । एतावत्‌ मात्रं वद' 

-- एवं कथं भवेत्‌ ? आवयोर्मध्ये अविश्वासः कथम्‌ ? 

+ नहि 0०7००० । एतावद्‌ वद" 

-- नैवं भवेत्‌ । एतावति इयात्‌ श्रमः ! स्पष्टं कथय । अन्यथा ' 

--- अन्यथा कि भवेत्‌ ? 

> हानि >° ग्लानि: 

-- तहि, एवं वद, 'विवाहानन्तरं शुभाङ्क उपकण्ठस्य गृहे एव 
स्थास्यति । एतत्‌ तस्य अभिमतम्‌ । 

क्रिम्‌ £ ? किमुक्तम्‌ `" ? विवाहः"? अभिधया सहः"? 
-- किमभूत्‌ ? 
-- विवाहो निश्चित: ¦ & 
सहसा उपाक: ग्लानिग्रस्तः । नेत्र तस्य हृषशून्यम्‌ । लपनं च 
विषण्णम्‌ । अवसन्नं च वचनम्‌ । ततः स वातुलभावेन अवदत्‌। 
-- नूनम्‌'" व "नूनं त्वदुक्तं निवेदयिष्यामि । नूनम्‌'"'' "नूनम्‌ '`'*** 
त्यं जल्पन्‌ उपार्कः त्वरया प्रस्थितः। तस्य मनोभावं ज्ञात्वा 
शुभाङ्कुः चकितः । तथापि व्यस्ततया आकारितवान्‌ । 
= उपाक्र 500585 | उपाके ०0००90 | न गन्तव्यम्‌ कत | 
क्रिन्तु उपाकः किमपि न श्रृत्वा अन्तहितः । शुभाङ्को नितरां व्यथित: । 
विषयस्तु अप्रथितः । दिवसो दिवंगत: । आशाविशेषः अस्तमितः। 
बन्धुः दूरस्थः । शुभाड कः दुःस्थः । निजविमशे स अस्वस्थ: । 
वासरो दीघंतर: । 
मनोमालिन्यस्य उपक्रमे बन्धुत्वं क्रमशो दूरतरम्‌ । उपाकः पुरो 
गच्छति । लक्ष्ये तस्थ नेदानीं शुभाङ,कय सन्देशः निदेशो वा, अपितु 
अभिधा । सेव साक्षात्करणोया । सेव वरणोया''''"*निजोकरणीया । 
अपराहणधूर्यस्य तियंग्रश्मिः दुबंल:। छाया मनस्विनी । विहगो 
विशदचित्तः । रावः पुनर्नवः । मार्गो विजनस्वभावः । स तत्र एकाकी | 
ग्लानिः तस्मिन्‌ नेमित्तिकी । आशा च वराकी । 
उपकण्ठस्य निवासपरिसरं सरसीकरोति अर्ध-छाया। विजनं 
प्रतिभाति गृहोद्यानम्‌ । देहलीं स्पृशति उत्तापः। पवनस्य हतवेगं 
सूचयति द्वारसज्जा । पिहितकपाटे चित्रकला कलोना । कापटयं 
प्रकटयति प्रासादस्य मुखशाला । > र 
उपाकः टङि कतवान्‌ । 
परिचारिका द्वारमुन्मुक्तवती । 
-- उपविशतु । 
"न महाभागाः सन्ति ? 


दाद ना 1 ते 1 कन्या अस्ति । | उपच्िद्ध-- ००० ००० फ द्रि 

सोद्वेगम्‌ उपाक उभविष्टः | 
शनेरुपगता अभिधा । 


[ड अरे ०.००००० | भवान ? 
-- सोऽहम्‌''"'"'। 
-- का वार्त्ता ? 


नए पितृपादाः न सन्ति ? 

-ण को विशेषः तेषां निकटे ? 

-- अस्ति कर्चित्‌"""`"" 

-- मां कथयतुः"""`"। ''*'''निवेदयिष्यामि । 
-- माऽस्तु । अन्यदा आगमिष्यामि । 

-- कि मयि अविश्वासः। ` 


-- तहि कथं न कथयति ? 
उपाकः केवलं तामपश्यत्‌ । नयने तृष्णा द्राघीयसी । अभिधा 
मुखम्‌ अवानमयत्‌ । उपाकः संयतः । 
न किमपि चिन्तयतु भवती। यथाकालं पुनरागमिष्यामि। 
उपार्क उत्थितः गन्तुं च उद्यतः । 
अभिधा भावपूर्णा आसीत्‌। 
-- भवतु"! 
उपाकेः किंचिद्‌ विहस्य प्रस्थितः । अभिधा गम्भीरा आसीत्‌ । 
पूजागुळ्जने अञजनशीलः सांयकालः । 
प्रत्यागत उपकण्ठः | अतोव क्लान्तः । पुतश्च भाराक्रान्त: | आत्मना 
सः अशान्तः। मनसि संलग्न: स एव विवाहवृत्तान्तः । गमनागमनं 
बहुगुणितम्‌ । तथापि निष्पत्तिः नाभूत्‌ । इदानीं उपकण्ठो विरक्तः । 
न पुनस्तत्र कश्चित्‌ संपक उचित: । 
किन्तु पिता सः**'*'कथं वा निष्करुणो भवेत्‌ ? कन्या अभिधा 
आत्मनः सत्क्रिया । पुनश्च मातृविहोना । यदि तस्या जननी 


अजीविष्यत ननं सा तदीयमनोव्यथाम्‌ अज्ञास्यात्‌ । विवाहविषये 

कन्याजनकयोः दूरता तु अनिर्वंचनीया। एवं विचिन्त्य उकण्ठः 
कारुणिकः । मनसि तस्य नादमुदहरत्‌ मृता पत्नी । 
__ कन्याया अभिलाषो यथाशक्ति पूरणीयः। अन्यथा ममात्मा 


23265 5 भवदीयचरण- 


तहि, इदानीं कथम विश्वासः ? 
नाऽयम्‌ अविश्वास: “अपितु. संकल्प: “अनुरोध: 


पश्य, देवि ! अयमस्तंगमसूर्यः मे साक्षी । नूनं ते वचनंपरि- 


पूरयिष्यामि । 
प्रकृतिस्थोऽभूत्‌ उपकण्ठः । 


परिचारिका उपस्थिता । 

आज्ञापयतु। | 

अभिधा कि करोति? तामाकारय''''*' | 
अभिधा समागता । 


पितः ! किसमपि'*'*** 
हम्‌" आलोचनीयमस्ति। 
किम SOC | 


कदाचित्‌ वयं आश्रमं प्रति भ्रमणाय गमिष्यामः। दिनं 
निश्चिनृहि। 

नूनं गमिष्यामः । भृशं रोचते तत्‌ स्थानं मे । 

मन्थे, केचन त्रिद्याथिनः आगता आसन । 

अद्यापि आगतवान्‌ । : 


कः सः ? 

क्र टतम्‌ 
-- अन्यः कडिचत्‌ ? 
०4 “4 ह्म्‌ ७०००८७७ || गभाडू: snes । स तु नागतः | 


-- नहि, उपाक उत्तमः। . : 
“ण भवतु '''''। नूनं सप्ताहेऽस्मिन्‌ गमिष्यामः । 
- नूनमेव | गच्छतु'""""। करचरणं प्रक्षालयतु । 
- तत्तु संपादनीयम्‌ 
-- अहं भोजनाय सर्वंमायोजयामिः"``"` 

अभिधा परिचारिकामाकारयन्ती निजप्रकोष्ठं प्रविष्टा । नयने 
अभासत्‌, मातुरन्तःपुरस्य सांकेतिकी चित्रशली'''पद्मोपरि प्रणवस्य 
अखण्डप्रणयः""` पारावतयुगलस्य चञ्चूश्रुङ्गारः'"`"`` पुनश्च अस्ता- 
चलस्य शाश्वतमदिरा'''गलत्केशरा कुमुदिनी""'तदुपरि ग्लानचन्द्रस्य 
मन्दरङ्मिः। परमन्तःपुरमिदं वहुदिनेभ्यः पिहितम्‌ । अभिधा नेत्रं 
न्यमीलत्‌ । 

सवासो दीर्घायते । 
उपाकंः संशयात्मा । मनसि तस्य अविश्वासः । पूर्वभावे शुभाङ्गः 
इदानीं न आत्मीयः। उभयस्य व्यवधान क्रमशो दीर्धायते । आलापे 
उभयस्य मनोभावः सामञ्जस्यं न वहृति। नेत्रमिलनमपि प्रति- 
बध्नाति काऽपि अलक्ष्या अनुरक्तिः । आकुलदृक्पथे उभयस्य आश्रुतिः 
अतीतविषया । प्रतिश्तिः पिहितकाया | निजमाया उभयस्य जाया । 
व्यवधाने सैव दुरत्यया। 

अलेखो निजेकलक्ष्यः । 
अवधाने तस्य-जीवनस्य संकीर्ण आत्मविन्यासः'*'गाढगूढो जडात्मा 
Tse तस्य च विविक्त उच्छ्वासः''उपरि प्लवमानो जलदः" परितः 
परकीयभेदः'"'`तले मृन्मार्गो विशदः"`"""`अन्तःकरणे महाशून्यस्य 
निनादः''"'"। पुनश्च कादम्बिनी रतिधारे नक्षत्रस्य अलंकृतिः तस्य 
मानसं द्रवयति । हृदयं भावयति सावंजनीनममत्वनी तिः । स्वस्तिचेतनां 


व्‌ गी काचित्‌ नियमसम्पत्तिः। 

नियमो ध्र बः। आविर्भाव आकस्मिकः। तिरोभावः स्वाभाविकः। 
संसारः शारीरिकः। बिषयः सावधिकः। भोगः क्षणिकः। प्रवृत्ति- 
प्रबाह आपेक्षिक्रः । विनिमयो भौगोलिकः! दायो नूनंभाविकः। 
निक्षेपो गतानुगतिकः। नियमोऽत्र मौलिकः। अयमिह नूनंभावे 
पारिभाषिक्रः"“विशोधते एककः ऋताख्यः करिचत्‌ ओंकारप्रकारकः। 
शुभाङ्कुः अधोमुखः । 

प्रार्थना पुरस्क्ृत्प स गुरु्तम्मुलले आसोनः। मनसा निमग्न: । अद्य गृह 

प्रत्यागमिष्यति । पितुरभिलाषं पूरयिष्यति। मातुर्वचनं पाथेयीक्कत्य 

जीवनं नेष्यति | विवाहसंस्कारेण स द्वैतो भविष्यति । ततः सम्पत्ति- 
सुरक्षार्थ च अभिषिक्तो भविष्यति | ततः अभिषिक्त एव अधिकारी'*' 

इदानीमपि शुभाङ्कः मातुर्लोतकस्य उष्णतामनुभवति । अनुग्रह 
वात्सल्ययोः प्रतिस्तरं मातृत्वं तस्य विश्लेषणविषयः। तत्र आवृत्ता 
भवति निजसत्ता। स्त्रोप्रत्यये आत्मत्रत्ययो निमज्जितो भवति । 
शुभाङ्कुः आत्मानं विस्मरति । 

सम्मुखे दण्डायमाना भवति जननो'''तहिने सा सौप्रस्थानिकं 
निवेद्य कुशलम्‌ अकामयत्‌ । अहो, विसर्जनवेलेयं कियती न विषादः 
वन्धुरा ? तदानीं सोपानमवरुह्य सा अवदत्‌ । 

- पुत्र ! तद्‌ अजेय येन सुखी भविष्यसि। स्थावरसंपत्तिः न 
वधेते'त वा बधिष्यते । वधते तु मोहस्य परिसरः । अधिकारः 
नाम्ना अहंकार एव प्रसारितो भवति । 
शुभाडः कः सिक्तहृदयः । 
शन्नोदेवी निर्देशकठोरा । 

-ण् याहि" अग्रे सरः न कदाचित्‌ पश्चात्‌ पश्य । पङ्चादभाग 
तमोभाग एव । 
शुभाङ कः पश्चादपश्यत्‌ । 
शन्नोदेवी वारितवती 


न" नहि''', मागः अग्रे । गधा, अतन, लावडा 

अनुसरिष्यति । त्वमेव हि मै प्रकाश: । 
शुभाड कनयने अश्रु । 
शन्नोदेवी सान्त्वयति । 
"7 विलम्वो वृथा । गुरुमनुसर”। स एव प्रदीपः। याहि” अग्रिमो 
भव । सत्यम्‌ उद्घर । मा प्रमद: | 
प्रणाम निवेद्य शुभाङ्कुः तदानीं लोतकम्‌ अपमृष्टवान्‌ । अद्य अग्नो 
तथाभूतः पन्थाः। निकटे स एव गुरु: । स्मृतितले कल्याणनिष्ठ्रा 
जननी । 
शुभाङ को वहिरागतः। 
अपरदिग्भागे प्रतिबिम्बनमपेक्षते पूर्णा तटिनी । शुभाङ कः शनेः तत्र 
उपगतः । शून्यमन्दिरस्य प्रतिबिम्बेन सह निजप्रतिफलनं स अमेलयत्‌। 
को निजत्वं पर्यत्यजत्‌ ? इयं तटिनो--इदं जलम्‌ अयं शुभाङकः । 
कुत्राऽसौ भिश्वविन्दु:? को वा कं निजीकृतवान्‌ ? कोऽयं त्रिकः ? 
दर्शो वा ? पूर्णमासो वा ? कोऽयं यागः ? 
करतालो ध्वनितः । 
शुभाङ कः चकितः । पञ्चात्‌ अहसत्‌ उपार्केः। 
-- किमत्र क्रियते"? 
शभाड को मनाक्‌ अव्यवस्थितः। 
उपार्कः दाम्भिकभावेन अवदत्‌ । 
-- कि पराजयो न स्वीकृतः ? 
-- अभिप्रायस्ते आकलयितु न शक्यते । 
किम्‌ "आशा न पूर्णा ? 
-- केयम्‌ आशा 
शभाङ को विस्मितः। कथमद्य उपार्कः दाम्भिकभावेन वदति 
विजयी इव उपहसति ? को वा पदार्थः लब्धः ? विचिन्त्य स 
अपृच्छत्‌ । 
-- किमपि त्वया लब्धमद्य ? 
-- सत्यम्‌ । 
-- सत्यम्‌ ? 

-- तदेव 'यद्‌ वाञ्छितम्‌ । 
ना कि तत? 
-- तदेव सत्‌ । तद्‌ हि प्रीणाति । तदेव भाति । 
-- किं साक्षात्‌ ? े 
-- साक्षात्‌ अभिधा । 
उपार्कः भावाविष्टः--इयमादिस्पन्दनस्य स्थूलाकृतिः | इयमेव 
वचनस्य मधूरप्रकरणे विक्लितिः। इयं च वितरणपरिभाषायां 
जीवनविभूतिः । इयं पुनः सहभावे विनिमयस्य प्रियप्रकृतिः 
वेद्यान्तरजड: शुभा ङ्कः । 
उपार्कः निमन्त्रणपत्रं प्रसारितवान्‌ । 
-- मम विवाहः अभिधया सह । 
शुभाडः कः पुनश्च स्तब्ध । 
-- किमस्मिन्‌ गुरु: ? 
-- ते तु सम्मताः । तेवामाशोर्वादो$पि मया गृहोत: । 
सोच्छ्वासं शुभाङ कः स्वीकृतवान्‌ । 
-- भबतु'”” शुभमस्तु । 
-- नान्यथा चिन्तनीयम्‌ । आगन्तव्यम्‌ "`` 
उपाकः उपाहसत्‌ । 
शुभाङ कः क्षीणमहसत्‌ । 
-- अस्तु” स्वीकृतम्‌" 
उपार्क; प्रस्थितः । | 
अर्धैनिमोलितदुष्ट्य़ा तथ्य मार्गमत्रलोक्यन्‌ शुभाङ कः चिन्तित 
आसीत्‌ । 
स्वस्मिन्‌ स्वाधीनधर्मः प्रवुद्ध । अयमेव अवशेषः । अयं च 
विशेष: । स्वयं साक्षी । मुखबन्धे कर्मण उपक्रमः। मध्ये विषयो 
व्यापारः । तदुपरि संयोगस्य वियोगस्य च उपलेपः। परिशिष्टे फलं 
तु निलिप्तम्‌ । तदेव तत्त्वम्‌ । तत्त्वं च स्वाधीनम्‌ । नामान्तरे. तदेव 
'अहुम्‌' । अहमेव सत्यम्‌ । सत्यं च प्रधानम । तच्च अविशिष्टम 


छि धी 1 हे न raat 

पन म नम । इः तथापि सत्या- 
“शभाड क ! कालोऽत्र पर र री क 5 
० आज र य नियामकः। समानोऽपि मार्गः 
न सदा समभाव पथिकोकरोति। कालः सर्वमपि परिच्छिन्नत्ति। 
एतदर्थ च मार्ग: कदाचित्‌ शुष्कश्‍वेत्‌ कदाचित्‌ कमावतो भवति । 
अतो$स्मिन्‌ मोहो वृथा ।” 
शुभाइक एतदेव रोमन्थयति...विचारयति'"" विश्‍लेषयति---..- | 
तथापि रहस्याख्यायी । पुनश्च मनोऽण्‌ं निक्वणयति । विमर्शो न 
अज्ञातः कश्चित्‌ प्रणयवेण्‌: । ; 
अनन्तः प्रतीक्षते । 
अपरिमिता संपत्‌ । अप्रतिमम्‌ ऐशवर्थम्‌ । किन्तु मनो न सन्तुष्यति । 
केयं कथा ? तथापि संपक दूरता ? तथापि हताशा ? केष्यं भाव- . 
भूमिः? अथवा अप्रजस्य विवाहृविषयिणो इथं मौनता ? यदि एकत्र 
विवाहो विपन्नः तहि अन्यत्र स्थिरीकत्त॑व्यः । कथं चिन्ता ? कुलमर्यादा 
किम्‌ अन्यरीत्या अन्यत्र नाभिवर्धेत ? नेतत्‌ सर्वं सन्तोषजनकम्‌ । 
अन्तराले नूनं किचित्‌ सत्यं निगृढम । निष्पत्तिः तदपेक्षिणी एव । 
माता अवनी पर्यङ्के आलुण्ठिता । नेत्रं मुद्रितम्‌ । किन्तु भाल 
चिन्तनरेखा गभीरा दृश्यते । मुखं परिशुष्कमिव । कपोले केशकतिपयं 
स्वेदजडितम_ । अधर विशोणंम्‌ । वसनं च अयत्नति हितम, । 
अनन्तः शनेराकारितवान्‌ । 
-- मातः ! अस्वस्था किम"? 
अवनी चतुररीत्या अवदत्‌ । 
-- नहि'””"”"तु ! कुत्र गतवान्‌ ? भोजनं कृतं वा? 
-- कथं वा रोचेत ? 
अवनी व्यस्तभावेन आकारितवती 
-- अरे'''! को वत्तते पाकशालायाम, ”'? 
अनन्तः वारितवान्‌ 

-- माऽस्तु । न आवश्यकम_। भुक्तं मया । 

_ कि तहि'देहो न समीचीनः ! 

-- सम्यक्‌ अस्मि। 

-- तहि, कथं खिन्नं मनः ? 

-- काचित्‌ जिज्ञासा वत्तंते । 

-- कः प्रसङ्गः ? को वा प्रश्नः ? 

-- गृहे सर्वे उदासीनाः। किमभूत्‌ ? सर्वेषां विषण्णं मनः। न 
कोऽपि सम्यग्‌ वदति । 

-- अहं तु यथापूर्वं वच्मि । 

-- नहिः`" । भवतो छलयति । 

-- अरे", कथं छलना ? कि त्वं पर: ! 

-- पर एव । अन्यथा कथं न सत्यं कथयसि ? 

-- कस्मिन्‌ विषये ? 

__. कथं पिता चिरात्‌ मौनः ? किमर्थ ज्येष्ठमाता नितरामवसन्ता ? 
किमर्थमेते सर्वेऽपि कर्म चारिणः मामेव पश्यन्तः स्थिरा भवन्ति ? 
नूनमत्र काचित्‌ अपह्नुतिः । 

-- नहि, न तथा किमपि अस्ति। पिता अस्वस्थः । ज्येष्ठमाता च 
सदैव तथा । त्यज, निजनियोगं संपादय । नान्यथा चिन्तय । 

-- नाऽहं किमपि श्रोतुमिच्छामि । अद्यैव समाधानं कुरु । 

-- कि समाधानम्‌ ? 


अवनी चकिता 
अनन्तः विरक्तभावेन अवदत्‌ । 
— यथा पितुरभिलाषः तथा कुरु । 
-- किम"? 
-- अग्रजस्य नाम्ना समग्रसंपत्तीनां यथा समपंणं भवेत्‌ तथा कारय । 
-- कस्तत्‌ प्रतिषेधयति ? 


त्वम्‌ 

४९ 
अनन त ७०००७७ [ | 


त्वमेव परिवारे$स्मिन्‌ अशान्ते: कारणम । 

क्रिमेतद्‌ वदसि ? 4 

यथार्थ वच्मि । मन्निमित्तम्‌ अपचेष्टा कथम ? नयं सम्पत्ति- 
रावश्यकी मम । नाइहु ी 


किचित्‌ अभिलषामि । सत्वरं मनोवृत्ति- 
मिमां परित्यज । १ 


अहं जाने । तवैव मनोवृत्तिविषये कस्त्वाम्‌ अवदत्‌ ? कः सः 
वराकः ? कि स जानाति माम्‌ ? 

मम मनोवृत्ति विमृश्य पिता रुग्णः । ज्येष्ठमाता विशीर्णा । 
अग्रजः प्रवासी । 

अनन्त ! किमेतद्‌ विजल्पसि ? जानासि माम्‌ ? 

सम्यक्‌ जाने । त्वं निष्ठुरा" ""'दाम्भिका'" 
अनन्त'*'**'!! अहं गृहपत्नी । गृहस्य हितं चिन्तयामि । यदत्र 
गुहस्य अहिताय कल्पते तत्‌ समपि अन्यथा कत्तु न कदापि 
पश्चात्पदा भविष्यामि । 

किम्‌ अशान्तिः गृहस्य हिताय ? 

कस्यापि ते प्रश्नस्य उत्तरं दातृ नाऽहं वाध्या। याहि 
निजनियोगं संपादश्र'""""। 

अवनी विरक्ततथा अपरदिशं विवत्तिता । 

अनन्तः दृढमवदत्‌ । 

परं जानातु माता "अनन्त: न कदाचित्‌ अन्यायस्य समर्थनं 
करिष्यति । न वा अन्यस्य अधिकारं बलान्नेष्यति । यत्‌ सत्यं 
यच्च न्यायोचितं तदर्थम्‌ अनन्तः प्राण विसजेनमपि करिष्यति । 
कुपितः अनन्तः बहिरागतः । तस्य भावम्‌ आलक्ष्य परिचारिकाः 


दयो विस्मिताः । अवनी निजद्वारं पिहितगती । अपरप्रकोष्ठ उच्चस्वरं 
निशम्य कलहं च अनुमातेत निश्चित्य कुलभद्र आकारयन्‌ उत्थितः । 

५० 2 
अनन्त! अरे, किमभूत्‌ ? अथि ! को वत्तंते ? 
परिचारको विनीतोऽभूत्‌ । 

-- आज्ञापयतु 

_- जन्नोदेवी प्रकोष्ठपरयम्तं किचित्‌ आलम्वस्व माम्‌ । 

-- आगच्छतु'"` “'। स्क्म्धेऽस्मिन्‌ करं स्थापयतु । 
परिचारकः यत्नेन कुलभद्रं धृत्वा मार्ग निरचिनोत्‌ । पश्चात्‌ 
द्वारमुन्मुक्तमासीत्‌ । 

कुलभद्रः शनैः प्रकोष्ठं प्रविष्टः । शन्नोदेवी किचित्‌ विचलिता । 
कुलभद्रः पर्यङ्क उपविश्य विषण्णतया अवदत्‌ । 
— देवि ! अनन्तः अद्य कुपितः । 
शन्नोदेवी तदीयमनोभावमतरगम्य अपृच्छत्‌ । 
-- किमर्थम्‌ ? 
-- न जानासि ? . 
-- नहि। 
-- तहि, स कुत्र गतः ? 
-- तदापि न जानामि! 
वत 


कुलभद्रो भावगद्गदः । 

-- अहमनुतप्तो देवि! मया त्रृटितम्‌ । त्वन्निकटे अपराद्धम्‌ । 

-- किमेतद्‌ वदति भवान्‌ ? 

-- हम्‌", देवि ! तहिने मिथ्या कथितम्‌ । कुलरक्षानिमित्तं 
त्वन्तिकटे वरः प्राथितः । किन्तु कुलरक्षाविषयः तदा गुरुतरो 
नासीत्‌ । प्रवृत्तिचरितार्थता एव मनसि मे मुख्या आसीत्‌ । एतः 
दर्थंम्‌ अद्यापि अह दग्ध: "अहम्‌ अनुतप्तो देवि ! 

- तत्‌ सवे विस्मरतु । 

दहति । इदमेव 7 
हे कक ह दृष्टि मे विफलीङृतवत्‌ । संप्रति अहम 

- विचलितो मा भवतु भवान्‌ । 

"ण सत्यनाम्ना शपथच्छलेन सर्वोऽपि अधिकार बलान्मया गृहीतः । 
तदथमद्य परिवारे अशान्तिः। अवनी उद्धता। 
विश्वंखलः । शुभा ङ्को मे प्रवासी । 

= शान्तो भवतु । कालक्रमेण सवस्य समाधान भविष्यति । 


¬ नहि, देवि! नाऽहं समाधानमिच्छामि । केवलं प्रायङ्चित्त- 
मिच्छति मे मन: । 


¬ भवान्‌ अस्वस्थ । अधिकचिस्ता न श्रेयसे"'""`। विश्वाम्यतु 
भवान्‌ । 

¬ देवि ! त्वमत्र सत्यं सरलभावेन गृहीतवती । एतदर्थं मत्सम्मुखे 
त्वं सत्यस्य मूर्तिमती प्रतिमा । त्वत्समीपे मम प्रायश्चित” 

-- दुर्बलो मा भवतु भवान्‌। 

= प्रायञ्चित्तरूपेण मयि क्षमां सूचय, देवि ! क्षमस्व माम्‌ । 

-- कथं वा इदानीं क्षमाया अधिकारिणी भवेयम्‌ ? अहं हि समपिता 
भवदीयचरणतले । 


अनन्त; 


-" अहँ शरणापन्नो देवि ! 

-- अनेन न मां व्यथयतु भवान्‌ । भवतो व्यथानिमित्तम्‌ अहमेव 
प्रथमप्रकृतिः | तदर्थम्‌ अद्य अनुतप्ता । पुनश्च भवान 

-- नहि, नहि, देवि ! चेतत्‌ कदापि सम्भवेत्‌ । मदीयदुःखस्य 
अहमेव कारणम्‌ । मां मोचय, देवि ! मार्ग दर्शय । 

-- आइवस्तो भवतु । सेवातिमित्तं मं अवसर ददातु । 

-- अहं शरण्यो, देवि ! त्वदीयं दान प्रतीक्षमाणः अस्मिन्नेव 
प्रकोष्ठे कालं निभालयिष्यामि । 

-- तथास्तु ! परमस्मिन्‌ उत्तीणंवयसि कि वा प्रदाय सन्तोष- 
यिष्यामि ? केवलं, विश्रामनिमित्तं क्रियन्ति प्रार्थनावचनानि 


विहाय नाधिकं किमपि मयि वर्तते। तदेव पुरातननिवेदनं 

पुरस्कृत्य इदानीमपि वदामि, "किचित्‌ विश्राम्यतु भवान्‌ । 


ऱ्चव्टा 


कुलभद्र आइवस्तिकातर शन्नोदेवी गलितहूदया । पथङ्क 
शय्या आवाहनप्रिया । किन्तु परिवेशो निरुत्कण्ठः । दूकूलधारे 
आभिजात्यच्छटा कटाक्षकठिना । मन्दावेगे मधुबन्धः असुन्दर- । 
समयः स्वप्नबन्धुरः । 
भोगांशः सिद्धपूव: । 
संप्रति उपाके उपकण्ठस्य जामाता। स प्राचयेस्य अधिकारी । 
संपत्तेश्च प्रभ: । स एव उपक्रण्ठस्य भाविजीवननिमित्तं प्रतिश्रुतिः । 
अभिधायाइच तीर्थभः। तस्य मनोविनोदाय परितो विलाससामग्री- 
सम्मखे पर्णप्राणा भोगविभव अभिधा । ऐश्वयसामग्रीं वहुवणयन्त 
परिचारका निजपाइवे सखभूषणा: । विषादः .कुत्र ? उत्तुद्धप्रासाद 
नभश्चम्बी । परमिह शून्यता कुत्र ? प्रति प्रकोष्ठं प्रदोपमाला 
प्रकाशप्रणयिनी । अन्धकारः कुत्र ? दृष्टिपथे प्रतिमागँम्‌ आदिभावस्य 
लास्यशैली । अभावः कुत्र ? पुष्पेषु पल्लवेषु च सवत्र पावनस्य 
साक्षात्‌ चित्रम्‌ । क्रिमिह अपवित्रम्‌ ? संपकंप्रसारे प्रतिमुहृतमिह 
शुभस्य संगीतम्‌ । विडम्वना कुत्र ? सर्वत्र सदेव दृश्यभूषणम्‌ । 


उपकण्ठ: सन्तुष्टः । आश्रुतिः निभालिता । प्रतिज्ञापितं पूरितम्‌ । 
दायित्वं समपितम्‌ । संकल्पो हस्तान्तरीकृतः। संशयः समाप्तः । 
व्यग्रता विलुप्ता । कार्यवेग उपसंहृतः। परमुपसंहृतिररिह विरतिः 
मात्रम्‌ । इतो नृतनचिन्ता । नव्यं च कर्म । 

उपान्तं वय विश्रामो ध्येयः । सम्मुखे अवक्षय: | पश्चात्‌ विलयः । 
परितः शिथिलः दृश्यप्रचयः | तथापि संसारस्य श्रीधारः पूववत्‌ जाने 
विषयः । स एव भावनायाम्‌ अतिशयः । क 
उपकण्ठ आसीन: । | 

अभिधा उदासीनतया आगम्य पारवे उपा विशत्‌ । ६ 


उपकण्ठः सामान्यं विहस्य अप॒च्छत्‌ । 
(७-0. Prof. Satya Vrat Shastri Collection. Digitized By Siddhanta eGangotri Gyaan Kosha 


ऋतम्‌ 


-- कथम्‌ उदासीना प्रतीयसे ? कि जातम ? 
दीर्घश्वासेन नासिकामुत्फृस्लयन्ती भभिधा निरुत्तरा । उपकण्ठ 
आर्वासनमुखेन अपृच्छत्‌ । 
- किम्‌ उपार्को न प्रत्यागतः ? भवेत्‌'"`"`*, कमंव्यापतः स्यात । 
सम्पत्तिरिदानीम्‌ इतस्ततो निपतति । दायित्वं तदुपरि न्यस्तम्‌ । 
स वा सहसा केन प्रकारेण सवं निभालयेत्‌ ? एतदर्थं समथ 
आवश्यकः । अन्यथा स र्याद सवेदा अत्रेव उपविशेत्‌ तहि गह- 
रक्षा कथं भवेत्‌ ? कथं तव मर्यादा वर्धेत ? 
अभिधा इतस्ततः अपश्यत्‌ --मधृचर्द्रिका कि समाप्ता ? किमे- 
तावति मधुसमयो विगलितः? रूपमोहो नेदानीं गरीयान्‌ । निजी- 
करणस्य लोभस्तु ग्रासोन्मुखः । प्रणयस्य अन्तराले दायित्वबोधच्छलना 
प्रभभावमेव सर्वीकरोति। पुष्पम्‌ आघ्रातम्‌ । रस आस्वादितः। 
नतनतया आकर्षणीयं तु संपत्तेः परिमाणमधुना । 
उपकण्ठः कन्याया मनोभावमालक्ष्य गम्भीरभावेन अवदत्‌ । 
-- मा अन्यथा चिन्त्यताम्‌ । यद्‌ भवेत्‌ यत्‌ सर्व तव मङ्गलाय एव । 
त्वमस्य गृहिणी"````गृहपत्नी । तवेच्छा अत्र फलवती भवेत्‌ । 


अभिधा उदासीना । विमनस्कमुखे तस्याः संझ्यरेखाः। 
अस्वस्थदष्टि प्रसरे म्लानघटना:। उदासस्मरणे सद्योविनोदः दुरक्रमः। 
अपर्णसन्धाने प्रतीक्षा बलशालिनी । आशायां विश्वासः प्रतीतिः 
विकलः । असन्तोषः क्रमवधिष्णुः। बिक्लबबोधो भावान्तरभीरुः । 


विषया विन्यस्तः ।.. 
शुभाङ्को नितरामुदुबुद्धः। ताञ्च मनसि उत्कण्ठा, न वा उद्वेगः । 
परित: तपोवनस्य श्रीधारा । गमनार्थं मार्गाः सवत्र अनुकूलाः । तथा 
च निजभावः समानप्रभवः। यत्र दुर्वपातः तत्र शाच्तिपथः । जना 
समस्ता निजबान्धवाः । मिलनमेव परिचयसारः । अतिथिभावरच 


सन्न्यस्तसंपत्तिः । 


र गन्तुक- ग्रेंसर: । 
अभिधा दृष्टि निक्षिप्तवती । आगन्तुक कश्चित्‌ अग्रेसर 

परिचित इव अग्रार्थितः संप्रति इत आगच्छति । अभिधा त्वरिता । 
द्वारमुन्मोच्य उपगता । सम्मुखे अनिमन्त्रितः पुरोहितो निर्वाक्‌ । 
अभिधा अवगुण्ठनं संप्रसारितवती अनुच्चस्वरेण सा अपृच्छत्‌ । 
-- कमन्वेष्यति भवान्‌ ! 
शुभाङ्कूनयने कुण्ठिता वधूः अभिरूपा । स नतमुखः सन्‌ अपुच्छत्‌ 
-- उपार्को वत्तेते ? 
'अभिधानेत्रमण्डले जटावधितकलेवरः इमश्रुलः। ज्योतिष्मान्‌ 
तथापि उदात्तपुरुषः | सं किञ्चित्‌ अधो विलाक्य अपृच्छत्‌ । 
-- कि भवान्‌ शुभाङ्गः ? 
-- हृम्‌'''"। उपाकस्य वन्धुः । 
अभिधा निजमर्यादां विपरिवत्त्ये अनुरुद्धवती । 
_- उपबिशतु'"” "1 अनुपदमागच्छामि । 
अन्त पुरतः फलमूलादीनि आनीय सा उपहृतवती । 


-- गृहात 
शुभाङ्को विस्मिततया सामान्यमहसत्‌ । 
Ss तहि 7००००० ट्र मम बन्धुः ०००००० ? 


_- स इदानीमत्र न उपस्थितः । 

-- कदा प्रत्यागमिष्यति ¦ 

— दितद्वयाभ्यन्तरे । 

_ तहि, अहम्‌ 111 

-- न किमपि चिन्तयतु । वक्तव्यमस्ति चेत्‌ कथयतु । 

-- नहि, न तथा कश्चिद्विशेषः । प्रब्रज्यातः प्रत्यागच्छामि स्म । 
मतसि उदितः भवदीयविषयः। विवाहसमये निमन्त्रणं प्राप्यापि 
आगन्तुँ नाशकम्‌ । तदेव संप्रति मनस्यन्‌ समागतः । 

-- सम्यक्‌ कृतम्‌ । वयमस्मित्‌ आनन्दिताः । 

Se किन्तु ०००००० 


००० मळतो वृन्धः नास्तीति खेदो वा 7 

हि] 


५५ 
अभिधा मुखमपद्यत्‌ शुभाङ्गः । उज्ज्वलप्रभातस्य अरुणिमा भषयति 
मुखमण्डलम्‌ । तत्र च ऋतायते प्रणव:--सष्टिसंहारयों सचिविशेष 
२००१ पृथिवी परिधिपरिमाणस्य सामूहिकपरिवेषः”""""" 
समत्तस्थ निश्चित आइलेषः””'"”” 

अभिधा समदिशत्‌ । 


भवत आगमनं निशम्य बन्धः ननं प्रसीदेत । इदानीम अतिथि- 
विशेषलाभेन अहं परितप्ता । 


भावः 


-- अहमपि प्रसन्नः। अन्यदा आगमिष्यामि । इदानी प्रस्थानं प्रार्थये । 
-- भवतु "` "`" सुप्रस्थानम्‌"""""। 

शनैरुत्थाय शुभाङ्कुः निजपथमारूढः। अभिधा द्वारं पिहितवती । 
किन्त उपरि अन्तःपुरस्य वाताथनमुन्मोच्य सा विस्मिता । इमश्रुल 
अद्रे चरणतः कण्टकमपसारयति । रक्तप्रवाहं च दमयितृ यतते । 
स्तोकं गच्छति। पुनः दण्डायमानो भूत्वा रुधिरं प्रोञ्छति। अभिधा 
विचलिता । उपचाराय आकारयितुम्‌ उद्यता । ततः अवरुह्य द्वारम्‌ 
उन्मोचितवती । किन्तु स्वरः सामर्थ्यविह्ीनः । दूरंगतः आश्रमः 
वासी । दुश्यते केवला आकृतिः । परिचिताऽपि""` अपरिचिता । अग्रे 
प्राकारस्य रुदधद्वारं प्रतिकूलपवनेन इतस्ततो विचाल्यते । निरर्थकः 
शम्दराशिः शून्यभावं प्रगुणयति । अभिवासम्मुखे केवलः शुन्यमागेः 
पथिकान्‌ ग्रसते । 
अग्रे अनन्तः । 
प्रतीक्षमाणः स उपविष्टः । शुभाङ्क उपस्थितः। प्रणाममुद्रया चरणं 
स्पष्टवान्‌ अनम्तः। शुभाङ्कुः तं समालिङ्गत्‌ । रुद्धवाष्प लोतकरूपेण 
उभयस्य कपोले अन्तर्भावम्‌ असूचयत्‌ | शुभाङ्गः अनुजस्य लोतकः 
मपसाय अपृच्छत्‌ 
-- कः समाचारः ? कुशलिनः सर्वे ! 

मृदुभाषी अनम्तो व्यथितः । 
-" न किमपि कुशलम्‌ । 

-- का स्थितिः संप्रति ? 

__ पिता रुग्णः । ज्येष्ठमाता विपण्णा । माता तु साक्षात्‌ चण्डी । 

— तहि, त्वं तत्र न किमपिः"''"" 

_ सर्वान बोघयित' प्रत्नः कृतः परं किमपि न फलम्‌ । 

-+ कुत्र दोषः ! 

-- दोषस्त्‌ सर्वेषामस्ति । परं न कोऽपि स्वीकृतु सन्नद्धः । 
अपि च न कोऽपि किमपि बुध्यति । 

-- कथमेतत्‌ सर्वमभूत्‌ ? 

-- भवतो त्रिवाहनिषयं केन्द्रीकृत्य इदानीं सर्वत्र अव्यवस्था । 

-- तहि, किमहं करवाणि ? 

-- ममेका प्रार्थना अस्ति । 


Mt 
-- नहि" । भवान्‌ प्रतिज्ञां करोतु । 
-- मयि अविश्वासः ? 

— हम्‌" । अविश्वास एव । 


-- अनुजः'"`"'"अनन्तो मयि न विश्वसिति ? 
-- नेदानीं प्रसंगः अविश्वासस्य । प्रसंगस्तु जीवनस्य कृते। तदथ 
प्रतिज्ञा आवश्यकी । सत्यस्य शपथः अपेक्ष्यते । 
शुभाङ्गो {विस्मितः । खिन्नः स॒ कियत्कालं चिन्तने मग्नः। 
किमर्थमागतः अनन्तः? कः सन्देहः मनसि? किमपि परोक्षितृमागतः? 
अथवा कनिष्ठा माता किमपि मन्त्रयित्वा एनं प्रेषितवती ? कि वा 
संपत्तेः प्रभुत्व भिक्षार्थम्‌ अनन्तः समागतः ? शुभ।ङ्कः अहसत्‌ । 
-- भवतु" । त्वद्वचनं स्वीकरोमि । प्रतिजाने च तव प्रार्थनां 


न" तहि, भवान्‌ मया सह स्थानमिदं परित्यजतु । 
-- एतदथम्‌ एतावान्‌ श्रमः ? 


-= भवान्‌ अभिजातः। आभिजात्यमेव वर्धेयितुमत्र भवान्‌ प्रशिक्षितः। 

इदानीं प्रशिक्षणस्य वयः उत्तीर्णम। अतः स्थानेऽरिमिन भवतो 
निवसनम्‌ अस्मत्कृते न शोभनम्‌ । तत्र गृहे नाना दायित्वम्‌ । 
नाना च कर्माणि। तत्सर्वं निभालयित्‌ को वा वत्तंते ? पिता 
असमर्थ: । माता च उपेक्षाशीला सर्वं तत्र इतस्ततः । अतो 
भवान्‌ प्रत्यागच्छतु । यत्‌ कर्तव्यं तत्र सवं विचारणीयं भवेत्‌ । 

- अवश्यं प्रत्यागच्छामि । 

-- तहि, आगच्छतु । 

-- न संप्रति । 

नया 

-- यदा गुरूणाम्‌ अनुमतिः भवेत्‌ । 

-- ताह, अहं गत्वा निवेदयिष्यामि ? 

-- नहि, नेदानीम्‌ अवसरः । गुरुवर्थः नात्र सन्निहितः । 

== कुत्र सन्ति ते ? 

-- ब्रतपालनांय तीर्थंगताः । 

-- कदा आगमिष्यन्ति ? 

-- न जाने । किन्तु अल्पदिनाभ्यन्तरे। अनन्त `” ! इदानीं 
प्रत्यागच्छ, गृहे पिता एकाकी । नूनं व्यथितः स्यात्‌ । त्वरस्व _। 
मातार्प मार्ग विलोकयन्ती प्रतीक्षमाणा स्यात्‌ । याहि, 
सेवस्वः""""" । तेषां सेवा इदानीं ते दायित्वम्‌। न कदाचित्‌ 
एतद्‌ अवहेलय । गुरुपादानाम्‌ अनुमति गृहीत्वा नूनमहं 
प्रत्यागमिष्यामि । | 
विनम्रभावेन अनन्तः प्रस्थितः। शुभाङ्कः द्रवितहृदय:। भावनाया 

च विलीनः । अत्र अहम्‌ । अन्यत्रापि अहम्‌ । एकोऽदम्‌ । 

अपरदचाहम्‌ । एकतः अपरपर्यन्तं दूरता कियती ? अहमिकामोहनस्य 

विरामः कुत्र ? पुरो गच्छति अनन्तः । पुरातनक्रीडनकानि संगृह्य स 

खेलितु यत्नवान्‌ । शन्यगणनापुस्तिकाम्‌ उन्मोच्य प्राचीनाङ्क 


0५ 


? व्यग्रः । प्रभुर नवीकत्तु स नितराम्‌ 
गणयितु स पुनरपि व्यग्रः। प्रभुत्वस्य स्वाक्षर न्‌ 

उत्सुकः । विलुप्तवंशक्रमं पुनरुद्धृत्य आभिजात्यप्रकटनाय कियन्ति 
नामानि भिन्नलिपिभिः उत्खोदयितुः तत्पर: । `` केवला आवृत्तिः। 
नाम्नः पुनरावृत्तिः" नब्यनाम्ता विन्यासबिचित्रा'""'""। सत्यं तु 
तदेव यद्‌ विन्यासस्य निदानम्‌ । 
केशपाशम्‌ आवर्तयति अभिधा । 
आत्मानं सञज्जीकरोति। मण्डयति मुखमण्डलम्‌ । दपंणे पश्यति। 
धन्या भवति | ततो ध्याने आभासते स एव इमश्रुलः। नयने नृत्यति 
तस्य मृदुमन्दसंलापशेली । दया जन्यते मनसि । सा ज्ञातु न प्रभवति 
कथम्‌ अस्य कृते मनसि करुणा लह्रीयति ? कथं च मनो विषीदति £ 
किमर्थ, स एव पुरुषः पुनः पुनः दुग्गोचरीभवतु इति चेत उत्सहते? 
कथं वा अलक्ष्यप्रतीक्षा तदनुगामिनी भवति ? सा वारंवारं पृच्छति 
'कुत्र भवतो बन्धु. ? कथमत्र स नागच्छति! कि भवान्‌ तंन 
निमन्त्रयति ?” उपाक उपेक्षते । प्रभुवचनेन च तां वारयति। 
असहिष्णुभावेन च कापतो भवति । अभिधा उपहसति । परमात्मानं 
संयमयति । विस्मतु यतते। तथापि न पारयति । उपाक आइवास- 
यति। नानारीत्या बोधयति | नीतिवाक्यमुदाहूत्य प्रवृत्ति दमयितु- 
मुपदिशति । निजप्रभृत्वं नयस्यति । पातिव्रत्यं विशदयति । सतीत्व- 
मूरीक्ृत्य जीवनस्य याथाथ्यं प्रतिपादयति । 
अभिधा प्राचुर्यदग्धा । 
अनुसंधत्ते सा-_कुत्र शान्तिः ? किमेरवर्यम्‌'`""'' ? विलासोत्तर- 
जोवनस्य का परिभाषा ? पाथिवप्राचुर्यतः परं किमस्ति नव्यम्‌? | 
का वा भोगोत्तरा स्थिति: ? कथं वा जीवनं सीमितम्‌"'''"'? किमर्थं | 
वा प्रियं वस्तु क्रमशः अहचिकरम्‌ ? को वाऽत्र पूर्णप्राण: ? कथमेतन्न 
ज्ञायते ? कि तिमित्तम्‌ अज्ञानस्य चिरधारा ? व्याङ्ुलजिज्ञासा- 
निवहे अभिघा विमनस्का | 

तिजोपरि दायित्वं नास्ति। गृहे कर्मं नास्ति। परिचारिका 
नित्यकर्मणि अभ्यस्ताः। धनलोभेन अविश्वस्ता अपि विश्वस्ताः । 

त्रद्गतम्‌ ॥ 


भृत्या प्रभुनिर्भरा:। अन्यत्‌ सर्व नियमबद्धम्‌ । कि वा अधिक- 
क्रत्तव्यम्‌ ? अभिधा उपविशति''**** 
आलस्यपरायणा भवति । 

उपार्को विव्रतः । टु 


यथेच्छं चिन्तयतिः""-"क्रमशः 


इदानीमभिधा तमवजानीते । पूर्वरागम्‌ अवनमयति । प्रतिबचनं 
कुप्यति । वचनपरमाण्‌ं पर्वतीकृत्य कलहायित्‌ं प्रवत्तंते । किमत्र 
कारणम्‌ ? कथं सहसा परिवत्तिता? सर्वाऽपि व्यसनसामग्री 
सन्निहिता वत्तेते । तथापि न रोचते? कोवा पिशाचः मनसि 
न्यवसत्‌ । 

उपार्कः सतर्कः । अभिनयस्य सकलप्रस्तुतिम्‌ले नारी एव प्रथम- 
भमिका | सेव विदलति''' विदहति'"' दारयति""""` मारयति" । 
मुक्ता धनसामग्री एतासां दिव्यरूपं राक्षसीकरोति । नारीवृत्तिः ˆ 


कुपित उपाकः सद्यो निर्गतः । लक्ष्ये तस्य शुभाङ्कः यन्ति मत्तम्‌ 
अभिधा दयार्द्रा । यदथम्‌ अभिधामनसि विकृतिः । यदथ स्वय सः 
अवधीरितः। अद्य स एव प्रष्टव्यः-किमर्थं समाधानात्‌ परं पुनः समरः 
संघटते ? कथं वा निकटसंपर्क स्खलनं दृश्यते ? कथं च समृद्धिः 
संकीणेभावभूमि निर्माति ¦ 
शुभाङ्कुः शुभानुध्यायी । 
संपर्कमन्थनधिया लहरीस्वभावं विशदीकरोति ून्यमन्दिरस्य 
विवर्णपताका । पादपव्यादाने पवनः स्रोतोवह । प्रतिफलने पणंबणिला 
सरसीजले लहरीलीला । मन्दिरद्वारे दोलायमाना अचिरम्लाना 
कुसुममाला । वदान्यदाने चूणेलेहने गुहा सकला बकथवला । 2 

अपराह्वस्य पवन सेवते शुभा ङ्कः शिलासने | सम्मुखे नदीनिझरयो: 
दश्यराशि: भावरोमन्थनं मन्थरयति । नदी झरीयति। झरी च 
नदीभवति । स्रोतस्तु यथा तथा । उपचये न DE । 
अपचये$पि तथैव श्रीधारा । बहने क्षालनप्लावनयोः अद तप्रीतिः । 


CC-O. Prof. Satya Vrat Shastri Collection. Digitized By Siddhanta eGangotri Gyaan Kosha 


६० त्तम्‌ 


परं नदोयं न कदाचित्‌ प्लावयति। केवलं क्षालयति""""**पावथति । 

इह हि चेतनानदी । 
निजकृते यदद्य आकषंणीयं तत्तु जनस्वभावे सारल्यम्‌ । जनस्य 

च शान्तस्वरूम्‌ । प्रतीक्षायां यदपि अमूल्यं तत्तु अधरे किचित्‌ स्मितम्‌ । 

लक्ष्ये सार एव साक्षात्कारः। लक्ष्यप्राप्तेः पूवं तु जीवनरथः गति- 

सामर्थ्यं हारयति । यदा च गम्य आमुखीक्रियते तदाऽयं रथः 
निजवाच्यम्‌ आकुञ्चति | तदनु साक्षात्कारपरिणामे अमूर्तविशेषो 
मिलनमर्मणि गतानुगतिकः । 

शाश्वतस्य नेपथ्यनादे वसुन्धरा तथापि सुन्दरी । तिरोभावस्य 
रहस्ये अन्तर्भावोऽत्र मौलिकसुरभिः। एतदर्थमिह आषाढप्रतीक्षायां 
जीवति वेशाखतटिनी । दृष्टिपथे आवाहनायते त्रिकालस्य ऐकिकी- 
धारा । निमज्जनं निजायते खूपप्रकारे। हास्यधारे अन्तर्भुक्तिरेव 
निवेदनायते । 

उपगत उपाकः । 

साधुवादं व्याहरन्‌ शुभाङ्कुः प्रसन्न: । उपाकेस्तु गृहस्थस्य अहमिकां 

वहन्‌ गम्भीरः । शुभाङ्गः स एव इमश्रुल आश्रमवासी । कथाप्रकारे 

तस्य प्राक्तन आतिथेयभावः। सत्कारनिमित्तं च कृतकृत्यता । स 

वन्धुभावं नवीकृत्य अभिमानेन अवदत्‌ । 

-- किमयं जन इयहिने मानसमागतः ? 
उपकः कुटिलमहसत्‌ । 

-- त्वं तु आवयोः मध्यस्थः । 

-- युवयोः"? हुँ, भवेत्‌ । वर्तमानकाले त्वं मम सम्मखे | तव 
पत्नी च त्वां मनसीकृत्य मम पश्चात्‌ । उभयोर्मनसि नूनमहं 
वर्तमान: कर्चिन्मध्यस्थः । सम्प्रति युवां तु कूलद्वयम्‌। युवयो ्मध्ये 
स्रोतः संसारः। स एव मध्यस्थः। मन्थे, तद्रूपं मदुपरि 
आरोपयितुमिच्छसि। 

¬ तहि। अहं मन्मागंस्य त्वं च त्वन्मागंस्य पथिकः। किन्तु यदा 


चतुष्पथ आगच्छति तत्र अवश्यम्‌ अतिक्रमणीयं परस्परम | 

ऋतम्‌ 
६१ 
अतिक्रमसमयेस्मन्‌ यद्‌ आरोप्यते तत्तु परिचयमात्रम | पर स 
एव परिचयः यत्र कुत्रापि पुनः चतुष्पथं निर्मात' शक्नोति । 

~= साधु भाषितम्‌ । जीवनपथे तु नैके चतुष्पथाः । २ 

=~ सत्यम्‌ । नेते स्वयं निमिताः। अपितु निर्मापिताः । 

-- कि निमित्तम्‌ ? 

-- संशयार्थम्‌'"``"'अविश्वासार्थंम्‌-"```- विभेदनिमित्तम्‌ 

-- उपाके ! मन्ये, त्वं विम्रान्तः । 

-- तदर्थमेव आगतः । 

-- तहि, कि वक्तुमिच्छसि ? 

-- वक्तव्यं तु तवेव वचनम्‌ । 

-- मम वचनम्‌ ? 

-- स्मरसि ? एकदा त्वं प्रतिज्ञापितवान्‌ । 

जाती किम्‌ ततल ? 

-- मम प्रार्थनां पूरयिष्यसीति । 

-- उ"'''', तदेव'''''! सम्यक्‌ स्मरामि। किन्तु कि वाऽस्ति 
मन्निकटे ? केन प्रकारेण वा तव कामनां पूरयिष्यामि ? 
त्वन्निकटे अपरिमिता सम्पत्तिः । पुष्कलं प्राचुयम्‌ । पत्नी तु 
साक्षाद्‌ देवी । किमन्यद्‌ वाञ्छसि ? 

-- अस्ति तथापि याच्ञा । 

--तहि प्रार्थय । अवश्यं पूरयिष्यामि। वन्धुभावेन यावच्छक्यं 

समपंयितुम्‌ अहं प्रस्तुतः । ॥॒ 
उपाके: विमुखतया किमपि चिन्तयितुम्‌ आरब्धः--एकस्सिन्‌ 

मार्गे कि सर्वे गन्तं प्रभवेयुः ? सम्भवेत्‌ "'''' , यदि मागः संकोर्णो | 
स्यात्‌ । किन्तु मार्फेस्मिन्‌ गत्वा सर्वे कि निजलक्ष्यं लभेरन्‌ । एतदथ 
नाना मार्गाः नैके च चतुष्पथाः | तत उपाके गम्भीरभावेनअवदत्‌ । 

-- इतः परं न कदाचित्‌ अभिधासम्मुखमागमिष्यसि। 

-- उपार्क''''"" ! | किमेतद्‌ वदसि ? 

-- पद्य'”* `` । प्रतिमनुष्यं काचित्‌ दुर्बलता अस्ति । 

-- तहि, मयि अविश्वासः ? 

-- न त्वयि''', किन्तु मयि” । 

-- भवतू*** । वन्धुभावेन तव प्रार्थना मया अङ्गीक्कता । तव स्वस्ति 


कामये । 

निषण्णः शुभाङ्कुः प्रस्थातुमुद्यतः। उपाक: तं सावधानी कुर्वाणः 
अवदत्‌ । 
-- श्वुणु"""""' । कस्मिंश्चित्‌ परिवारे एकस्य जीवनस्य स्खलनं नाम 


समग्रपरिवारस्य नाशः । 
नेत्रकोणे तियंग विलोकय शुभाङ्कः प्रस्थितः । उपाकंः शनेः 
आश्रमपरिसरतो निर्गतः। उभयस्य अपसारे परस्परप्रेक्षाभावः स्नेह- 
संकीर्णः । तिक्तबोधे प्रस्थानदिशा धूसरा । 
` अपराहणच्छाया दीर्घायते । 
परमियं छाया निर्वाप्यते न तु संक्षिप्यते । तदतु नामान्तरम्‌'""`"" 
रूपान्तरम्‌*'''''। स्थूलपरिभाषया ततः तदेव तिमिरम्‌"'"'"। 
पराऽपरयोः घोरमन्दिरम्‌'````। अदुष्टस्य विमृष्टस्वाक्षरम्‌"""``"। 
तथापि अनन्त: नक्षत्रस्य प्रकाशं निरन्तमन्वेषयति । पिपीलिका 
इव दीघकेशं विलमुखम्‌ आकृषति । एकस्मिन्‌ सूत्रं सर्वान्‌ बद्ध नियतं 
यतते । एक्रस्मिन्‌ मार्गे गमयित्‌ च प्रोत्साहयति । किन्तु न सूत्रे सरलं 
भवति। नवा गुम्फतत्रस्तु स्थिरायते । तथापि स विश्वसिति । 

-- यदत्र दुझ्यते तत्‌ सवस्य किमपि मूलभूतं सूत्रमस्ति येन दृश्यमान 
निसज्जमपि सुन्दरं प्रतिभाति । एकः स्खलति । अन्यः तत्‌ स्थानं 
पूरयति । मालास्वरूपे परिवत्तेनं दृश्यते । मालास्वभावे तु सूत्रमेव 
परिशेषः | तदेव अन्तर्भवनस्य मूलतत्त्वम्‌। तदेव सत्‌ । तदेव 
शश्वत्‌ । तदेव महृत्‌ । 
अनन्तः शनेः गत्वा कपाटं टङ्चितवान्‌ । कि तु न क्रिमपि 

प्रत्युत्तर प्राप्तवान्‌ । पुनरभिघातेन सह स आकारितवान्‌ । 

ममातु | मातः | 


मृदुरीत्या अवनी असूचयत्‌ । 

त्तम्‌ 


६३ 
-- अनन्तः ? 
--- हँ, मातः ! 
अवनी उपागम्य आवेदितवती । 
-- आगच्छ'"`"""। उपविश'-`'**। 


अनन्त उपाविशत्‌ । पुत्रमुखं विलोक्य अवनी स्मेरानना । अनन्तः 
साधारणरीत्या अवदत्‌ । 

-- मातः! त्वं यच्चिन्तयसि, मन्ये, तन्मदर्थमेव । 

-- कोऽवदत्‌ ? कथम्‌ एकचक्षुष्कतया त्रिचारयसि ? 

-- जाने" ` „ माता मे ममेव हितकांक्षिणी। 

-- नहि, तन्न सद्‌ । अहम्‌ अस्मिन्‌ गृहे सर्वषां हितं चिन्तयामि । 

>>> किन्तु""”"""? 

-- अस्ति कर्चित्‌ सन्देहो मनसि ? पृच्छ्यताम्‌ । 

- पिता तु त्वयि अभियोगं न्यस्यति । 
अवनी अहसत्‌ । 

-- पिता ते इदानीं शिथिलः। मनसि ताना चिन्ताः । अतः सहसा 
कतु” प्रवत्तेते। अविचायं यत्‌ किमपि आदिशति। अहमेतद्‌ 
वारयामि । अतः स कुप्यति। अन्ततः तस्येव वचनं कार्येण 
अनूचते । किन्तु भि्तरीत्या भवति । भिन्नसमये च भवति | 

-- अनेन को लाभः ? 

-- लाभोऽग्रं कर्मणः सफलता । 
मातुः हितदृष्टिमाकलय्य अनन्त चकितः । इदानीं हृदये तस्य 

गम्भीरा भक्तिः । प्रीतिपूर्णश्च स्वभावः। मनसि तथापि कौतूहलम्‌ । 

स पुनरपृच्छत्‌ । 

-- मातः ! संप्रति मामेव निमित्तीङ्त्य अपप्रचारा भवति सवत्र । 
पुनरहसत्‌ अवनी । 
यि .? 

न Mad त अवनी ज्येष्ठपुत्रं निष्कासयितुम्‌ 
उपायात्‌ निर्माति । सदैव निजपुत्रस्य अनन्तस्येव अभिषेकं 

८८-७. 


६४ ऋतम्‌ 


कामयमाना गृहं विभिनत्ति। सर्वे: सह कलहं करोति । किमेतत्‌ 
सत्यम्‌ ? | 
क्षणं गम्भीराऽभूत्‌ अवनी । अपवादः तां भृशमदहृत्‌ । वचन 
संयम्य सा क्षीणमहसत्‌ | हास्यधारे विषण्णरेखाः कपोले अचिरः 
मङकिताः । अनन्तस्य विस्मया भिभूतं नयनद्वयं विलोक्य सा अवोधयत्‌ । 
-- पुत्री”! मिथ्याप्रणयिनो लोकाः । 
अनन्त: अकुप्यत्‌ । 
-- दण्डनीया इमे । 
-- नहि, तैः यदवगत तत सत्यम्‌ । 
-- मातः! तहि त्वम्‌" 
अवबोधे किंचित्‌ ते अवशिष्टम्‌ | शुणु'"""। सत्य नाम 
भयङ्कुरम्‌। तदामुखीकतु साधारणानां साहसं कुतः ? यदा 
एतस्य स्वरूपमाच्छाद्य तेषां निकटे उपस्थाप्यते तदेव ते सरल- 
भावेन एतत्‌ स्वीकृत्य चमत्कृता भवन्ति | सामान्यमपि सत्‌ 
अङ्गसज्जया पुष्कलं दृश्यते । सेव अङ्गसज्ज/ आक्षेपाय अपवादाय 
च प्रचुरा प्रतिभाति | यत्‌ सत्‌ तत्तु निर्मलम्‌ । तत्र अपवादस्य 
को वा अवसरः ? 
-- किमपि बोद्ध न शक्नोमि, मातः ! 
-- समयः सर्व बोधयिष्यति । प्रतीक्षस्व'"``""। धैर्यं घर""""""। 
-- नहि, मातः ! मनसि मे अलक्ष्यझञ्झा । संव मां विचालयति । 
उपायं निदिश, मातः ! किमहं करवाणि ? 
—- विषयेऽस्मिन्‌ अतिशयं चिन्तयित्वा त्वं व्याकुलः। इदानीं 
विश्रम्यताम्‌ । माऽघिक चिन्त्यताम्‌ । 
= मातः ! अद्याऽहं किचित्‌ प्रार्थ यितुमुत्सुकः । 
-- प्रार्थना'"""""? अरे ! मातापुत्रयोः व्यवधानं कथम्‌ ? तव 
प्रार्थेनाऽपि मम प्रार्थना । 
-- नहि, मातः ! व्याकुलतया व्यवधानम्‌ अहमेव उत्पञ्यामि । 


-- तहि, कथय'"''''किमिच्छसि ? 

ह ६५ 
-- वैशाखपुणिमा निकटायते | तहिने एव अग्रजस्य अभिषेकनिमित्त- 
मादेशं प्रसारय । 


_- अप्रजस्य'”””' अभिषेक: ? 
अवनी आम्ममुक्तमहसत्‌ । 
अनन्तो विस्मितः | 


न" मातः'""'""! किमभूत्‌'""'"? कथमुपहससि ? 
-- नहि, पुत्र ! अतीतं स्मरामि । भविष्यच्च कल्पयामि । 
-- तहि, मम "प्राथना"? 


-- पूर्णा'""""। सद्य एव आदेशं प्रसारयामि । सवंमायोजयित्‌ं च 
निर्दिशामि । 


वाष्पगद्गदः अनन्तः जननी चरण संस्पृश्य आनतः। अहो, जननी- 
हृदये करुणा'''''। स्वयं सा कियती न उदारा'"""। कियती न 
वात्सल्यस्निग्धा ? अवनीनयने अश्रुधारद्वयं सुस्पष्टम्‌ । भवसंलग्ना 
दृष्टि: अद्रे किमपि अन्वेषयन्तीव स्थिरा । पर्याकुलकेशपारे पवनो 
वेगमुन्दरः । गम्भी रमुखमण्डले स्नेहसमवायः संकेतभङ्ग_रः । 
अनन्तः अनुनयति । 
-- कि विचारयसि, जननि ! 
-- वहुदिनेभ्यो बद्धवात्सल्यम्‌ अथव विमोचितं, पुत्र ! 
-- बोद्ध न शक्नोमि, मातः ! 2 
कि एतावत्‌ कालपर्यन्तं सर्वान्‌ मोहतों दूरे स्थापयितु यत्नो मे 
अव्याहत आसीत्‌ । इदानीं तु मयि मोहः अङकुरितः । 
-- आलापः अर्थ न संगच्छते, जननि ! 
-- याहि“”””“पुत्र ! तव प्रार्थना पूर्णा । सत्यस्य माणः परिष्कृतः । 
तत्र आत्मानम्‌ आविष्कुरु । 
अनन्तः सानन्दं इन्तो देवी प्रकोष्ठं प्राधावत्‌ । अवनी तु मग्ना । 


तस्या दीर्घकेशविभा रजनीम्‌ आह्वयति स्म। ` 

६६ डिक 


अनिरूप्यस्वनसंचारे पवनो वेगखञ्जः । चैत्रविभावरी प्रसार- 
प्रेयसी । नक्षत्रश्रीक्षेत्रे पुञ्जरतिः नेदीयसी | पादपोपरि आकाशः 
पारेइवरः | परितः कालस्वरः अविनश्वरः । पिहितद्वाराणि गृहाणि 
तु प्रकृतेरनपेक्षितानि उपकरणानि एव । निद्राविधाने अन्तःपुरम्‌ 
आइवस्तिमात्रम्‌ । एकाङ्गशय्या स्वप्नमसृणा । 
अभिधा पाइर्वशायिनी । 
उपार्को नास्ति । संध्यातारका इव अद्यत्वे तस्य उपस्थितिः । ततो 
गतानुगतिकरीतिः'"""`'स  आविभंवतिः"'```प्रतिष्ठते'"" `` । मनः 
सीदति । हृदयं दूयते । देहो दह्यते । तथापि वक्तु न शक्यते । नयने 
अतीतमेव दोलायते । सुखस्मृतिः दुःखानि उपस्थापयति। तदनु 
सकलमरुचिकरम्‌ । उपाधाने केबलमश्रु चिह्लानि अङ्कयति । 
तहिने अभिधा अपृच्छत्‌ । 
-- मामत्र विहाय दूरे भवान्‌ किमपि नानुभवति ? 
उपाकेः विमुखतया उदतरत्‌ । 
-- समयः कुत्र ? 
-- तहि, भवान्‌ कि करोति? 
-- यत्‌ करोमि तत्तव सुखाय एव । | 
-- अहं तु नेतदिच्छामि । 
- यदि तवात्र न रुचिः तहि सर्वमेतद्‌ भविष्यद्वंशधराणां कृते 
उपयुज्येत । 
- ये अनागताः तेषां कृते चिन्ता। अपितु पाइवें अहमस्मि | मदर्थ 
भवान्‌ निष्ठुरः ? 
प्न यदहुं संगृ ह्लामि तत्‌ सवस्य संचयः यत्नश्च तव । तदेव कुरु 
नाधिकं चिन्त्यताम्‌ । 
-- तहि, अस्य उपयोगः ? 


न तद्विषये अहं चिन्तयामि । 

त्तम्‌ ६७ 


-“ येन केनोपायेन भवान्‌ संग्रहीष्यति । यथा कर्थचित्‌ च तदु 
संचेष्यामि । केयं नीतिः ? किमिदं सन्तुलनं जीवनम्‌ ? 

-- यदहं करोमि तदेव अनुकुरु । यच्च वच्मि तदेव अनुसर । 

-- नैतत्‌ सम्भवेत्‌ । 


-- भवान्‌ मोहग्रस्तः। मोहवशतः यत्र कुत्रापि अन्यायम्‌ अनीति च 
प्रश्नयते । तदहं केन प्रकारेण समर्थयामि ? कथं च दुष्कृतेः भागं 
ग्रहीष्यामि ? 
चपेटाभिघातेन समम्‌ अगर्जत्‌ उपाकः । 


अभिधा चकिता । शनेश्च शय्यायां पाइवं विवरत्यं किचित्‌ 
अपश्यत्‌ । प्रदीपश्चिखायां धूमरेखा तथापि अन्तवेहा । उन्मुक्तवातायने 
तमसा शाइवती । 

सा नेत्रं न्यमीलत्‌ । 

सम्मुखे स्थितोऽभूत्‌ उपाकंस्य कोपप्रतिमा । तदानीं सहसा उपाकः 
वहिरागम्य अपृच्छत्‌ । 
-- शुभाङ्कुः किमर्थमागतवान्‌ ? 
-- भवन्तमेव अन्विष्यन आसीत्‌ । 
_- ततः'"""""? 
-- भवदोयबन्धुरिति मया सत्कारः कृतः ! 
__ तदनन्तरम्‌" 
-- पुनरागमनं प्रतिश्वुण्वन्‌ स प्रस्थितः । 


-- किमन्यद्‌ ? 

__ यदि स आगच्छेत्‌ तहि द्वारं पिहितव्यम्‌ । 

__ किमर्थम? किमर्थम्‌ ? कि स भवतः अपमान कृतवान्‌ ? 
= नहि। 

६८ ऋतम 


-- तहि'"''""किमर्थम्‌ ? 

-- यद्‌ आदिशामि तदेव पालय । 

-- प्रयोजनमनिदिश्य आदेशः कथम्‌ ? 

जानेऽहम ८5००22 ललनायाः श्रृंगारमूरत्तिः काले काले श्रलुन्धान्‌ 
आक्रषति । पुनश्च तव काचित्‌ दुर्बलता तस्येव नाम्नः प्रशंसां 
करोति । किन्तु पश्य, यथाऽनयोः समन्वयो न भवेत्‌ तथा चेति- 
तव्यम्‌ । 

-- किमेतद्‌ वक्ति भवान्‌ ? मम श्वुंगारमूतिरेव भवन्तयने नृत्यति । 
तदपि भवान्‌ पापवृत्तये विचारयति ? नान्यत्‌ किमपि प्राप्नोति 
भवान्‌ ? अहो, पौरुषम्‌'"` "``? 
अभिधा अञ्चलमाकृष्य लोतकम्‌ अपासारयत्‌ । विहगस्य 

निशान्तरावः श्रृतिगोचरोऽभूत्‌ । सा उदासीनतया वातायनमपश्यत्‌ । 

प्रकाशः तथापि तमोगभः । सा दोबंल्यम्‌ अन्वभवत्‌ । कथा निहनुता। 
व्यथा तु तथेव । अद्य देहे अलक्ष्यरोगः। उपशमयितुम्‌ उपचारकस्य 
समयो नास्ति। देहः क्षीयते । मनश्च उत्साहं त्यजति । सम्मुखे सर्वम्‌ 


उपशान्तो निशान्तः । 

प्रकाशस्वरूपे दिवसो विपयवशः। अजेनलोभने कमेनिर्मन्थः श्रम- 
विरसः । उत्क्रोचरचनायां कार्यालयपुस्तिका मसी विकला । ईर्ष्याव्रषंणे 
परस्परपथरोधिनी कर्मशाला । वञ्चनवाञ्छातले चतुरा विपणी 
रजस्वला । 

चिन्तनकुन्तले तु पन्था अनेकान्तः । 


अनुदात्तवेशेन अद्य आश्रम प्रविशति कुलभद्रः। याच्ञाकातर- 
मनोमूले तस्य निजपुत्रस्य शुभानि `````प्रभुत्वस्य अभिषेकः" `` 
अभिजातस्य `मर्यादा"""""-सम्पत्तेः -हस्तान्तरीकरणस्य "महोत्सवः । 

ऋतम्‌ 
ऋतम्‌ ६६ 


च्छटाऽत्र नेसगिकी । सरलइच जीवनप्रवाह: । जीवनमात्रमिह गानाय 
मृक्तशेली । प्रतिदिशं स्वतन्त्रसरणिः । निविरोध शाश्वतिकः | 
कुलभद्रः तल्लीन: । 

गुहासोपाने अलेखः हास्यसरल: । निकटे उपनिषद्य शुभाडु 
परिपृच्छति । 
-- प्रभो ! किमस्य जीवनस्य निदानम्‌ ? 


-- सत्यम्‌''" `` । भानन्दस्वभावेन इदमेव नानायते । 
-- किमेतस्य लक्ष्यम्‌? 
अर; शान्ति i pases || 1 


- मध्ये कोलाहलस्तु पुष्कलः । 

-- नानात्वेमत्र निदानम्‌ । 

-- तहि, कोऽयं मे पन्थाः ? 

¬ पश्य, शुभाङ्ग ! मितावधिकं जीवनमिह्‌। किन्तु नानात्वस्य 
सीमा नास्ति । नाना हि अनन्तम्‌ । गुरुस्तु करं धृत्वा तावत्‌ सहायते 
यावत्‌ नानात्वम्‌ अपरामृष्टम्‌। यदा तत्‌ परामृशयते तदा गुरुः 
उपदिशति--“इदानीं मार्गा दृष्टाः । चतुष्पथोऽपि विलोकितः । अत्र 
स्थित्वा यथारुचि निइचयः क्रियताम्‌ । तव अनुभव एव सवंसहायको 
भवेत्‌ । 


-- ततः तव आविष्कृतिः अन्यार्थं किचित्‌ आवरणमुन्मोचयित्‌' 
शक्नुयात्‌ । 
शुभाङ्कुः किचित्‌ विस्मितः । 

-- तहि, कियद्‌द्रे स चतुष्पथः ! 
सरलभावेन अहसत्‌ अलेखः । 
शभाङ्कुः नम्र भावेन अयाचत्‌ । 

— प्रभो ! तावद्‌द्रं भवान्‌ मे सहायको भवतु । तस्मिन्नेव चतुष्पथे 
मां प्रापयतु । 

ऋतम्‌ 
शिष्प्रप्रार्थ नया गुरुस्तरलः । 


सश्रद्धम्‌ अलेखः नमोमुद्रातः शुभाङ्कमुत्यापितवान्‌ । अद्रे दृष्टि 


निक्षिप्प अवदत्‌ । 
-- शुभाङ्कु ! पश्य, पिता ते इत आगच्छति । याहि''"'"', यथाविधि 


सत्कृत्य तमत्र आनय । 
पथ्रान्त्या कुलभद्र इतस्ततः पश्यति। किचिद्‌ विचारयति। 
पुरःसरतिः"""""। पुनः पश्चात्‌ पश्यति । क्लान्तिम्‌ अपनुदति । खेदं 
शीतलयति। सुदोघं निश्वासति। शक्तिम्‌ आहरति। मनः स्थिरी- 
करोति। अलेखं मनस्यति । वक्तव्यं निङ्चिनोति। प्रार्थनप्रकारं 
विवेचयति । गुरोः प्रतिवचनम्‌ अनुमिनोति। तस्य च प्रतिक्रियां 
विमृशति । अग्रे चलति । 
पश्चात्‌ शुभाङ्कः सम्बोधितवान्‌ । 
-- पितः ! 
परिचितस्वरं निशम्य कुलभद्रः अपश्यत्‌ । 
-" अरे! शुभाङ्कुः ? 
शुभाङ, कः प्रणिपत्य अवदत्‌ । 
-- इत आगच्छतु । गुरुदेवः गुहानिकटे आसीनः । 
पुत्रं निकटे प्राप्य कुलभद्रो गौरवान्वितः। स च इदानीं मार्ग 
निदिशति इति तस्य प्रथमानुभवः । कुलभद्रः सुप्रसन्नः । शुभाङ्कः 
अपृच्छत्‌ । 
-- गृहे कुशलिनः सर्वे ? 
हर्षोत्कष प्रकटयन्‌ कुलभद्रो विह्वलोऽभत्‌ । 
- सव समीचीनम्‌ । सर्वे स्वस्थाः सन्ति । 
शुभाङ्कः माग निरणयत्‌ । 
~ इत आगच्छतु । पश्यतु'"' ``*अग्ने'""'` गुरवः । 
कुलभद्रः अन्तिकगामी ‘1 


mee भहो ७५७५०७१ सोम्यः | || 

हतम्‌ i 


तरलहुदयः कुलभद्रः गुरुमुपासरत्‌ असेखः। पृववद्‌ धीरः। 
आशीर्वादवितरणे नितरामुदारः । इमश्रुमयलपनपरिसरे तस्य काल- 
प्रब्रज्या अर्वाचीना । लोलितचमरेखायां विषयधारा मममलिना । 
मुक्तदेहे प्रकृति; आकृतिकृपणा । 

कूलभद्रो विनम्रः। 

शुभपृच्छायां अलेखो मुक्‍तहूदय: । 


-ण कुशल खलु ¦ 

-- भेवदाशिषा सद्य एव समञ्जसम्‌ । 

-- किमन्यत्‌ ¦ 

__ तदेव निवेदयितुमागतः। पुनश्च किचित्‌ प्रार्थयितुम्‌ उत्सुकः | 
__ कथयतुः"' `" 


` अदूरे वैशाखपूणिमा । तददिने पुत्राभिषेकः निश्‍चित: अस्माभिः । 
यदि भवतः अनुमतिरत्र स्यात्‌ तहि "` 

-- क्रियतां नाम। 

-- अहं वृद्धः संजातः । संपत्तेः भार इदानीं मयि अधिकः। अतः 
हस्तान्तरीकरणं निश्चित्य आगतो$स्मि । भवान्‌ प्रथमतो मे 
निमन्त्रणं स्वीकरोतु । 

-- स्वीकरोमि । 

__ भवतोऽपि उपस्थितिः तत्र काम्यते । 

-- भवतु नाम। 


__ अभिज्ञो भवान्‌ किवा वच्मि ! शुभाद्भो मे अतीत प्रिय: 
तदर्थ सकलमिदमायोजनम्‌ । किन्तु भवदाशिषा स महान्‌ भवतु 
इति मे कामना । स दिव्यज्ञातं प्राप्तोत्‌ । कूलम्‌ उज्ञ्वलयतु । 
एतावदेव प्राथ्येते भवदीयचरणकमले । 


-- तथास्तु । 
गुरोरुदारहूदयं परिचिन्वातः कूलभद्रो वाष्पगद्गदः। स तस्य 

चरणधूलिमानीय प्राथितवान्‌ ।. 

¬ अद्य शुभाडूस्य गृहमनम्‌ अनुमोदयतु कृपया । 
अलेखो विहस्य आदिशत्‌ । | 

-- शुभाङ्क ! अनुमोद्यते ते गमनम्‌ । पूर्णिमादिने साक्षात्कार:। 
संप्रति प्रस्थीयताम्‌ । 
अलेख: गुहां प्राविशत्‌ । 
पितृमुखम्‌ अपश्यत्‌ शुभाङ्कः। अलक्ष्ये निगलितमश्रुधारद्वयं 
अपसार्य सः अन्वनयत्‌ । 

-- पितः ! आगच्छतु """""। इत आगच्छतु । 
पुत्रस्य कोमलसम्बोधने कूलभद्रो विपुलमनस्कः। स करं 
प्रसारयत्‌ । शुभाङ्कुः तस्य करं निजस्कम्धोपरि आलम्वयन 
अवदत्‌ । 

-- आगच्छतु""""`'। 

-- इतो मे चिन्ता नास्ति, पुत्र !! त्वं मे सहायः। त्वमेव मागं- 
दर्शक: । अपराह्हृम्‌ अवरोहतु । रजनी आगच्छतु । चन्द्रो न 
विकशतु । अमावस्या तमोणालं विस्तारयतु। मेघो यथेच्छ 
गर्जतु । आकाशः करकान्‌ पातयतु । कालो मां कवलीकरोत । 
तथापि भयं नास्ति, पुत्र'"" "`" | F 
पथिकद्वयस्य सूप्रस्थाने अपराह्व्यात्रा मार्गविरला। अग्रे दीर्घो 

दिग्वलयः । पर्चिमाधरे लाक्षारसः सरसः । अभिधेयत्वसंधाने संध्या 

मन्दिरद्वारस्था । अमावस्याया अङ्कनिरूपणे गोशालादीपाली देहली- 
रसिका । सरीसृपस्य अभिसारे स्वेरशिरोमणिः ग्रामसरणि:। 

आलन्नं कर्मणो मध्यान्तरम्‌ । 

दायित्वसवेस्व उपाकेः श्रान्तः। कमंशिविरे एकाकी आसीन: | 

परिचरा निजचर्चाथाम्‌ अवकाशभोगिनः। स्वयं स निजमर्मणि 

विलीनः । दीघं दिनेभ्यः गृहादागतम्‌ । तदनु कमेव मनस्तत्त्वे मुल 
वन्धः । आभिजात्यप्रतिष्ठा च लक्ष्यसमष्टि:। परमद सरणि रुणद्धि 
तहिनस्य गुरुसाक्षात्कारः। | 

सहसाऽत्र अलेखः समागतः । कुशलम्‌ अपृच्छत्‌ । परिवाराय 

स्वस्ति व्यतरत्‌ । ततो भृशमकुप्यत्‌ । 2 

-- त्वम्‌ एतावान्‌ नीच: संजातः ? 
अधोमुख उपाक: प्रतिक्रियामसूचयत्‌ । 

= मन्ये, शुभाङ्कुः भवन्तं प्रतीपयित यतते । 
अलेखः दृढं प्रत्य रुणत्‌ । 

-- उपाक ! गुरुः नानीति समर्थयति। सत्यनिमित्तमेव तस्य 
पक्षपातः। त्वादृशानां नयने पार्थिवसंपत्तिरेव भूयसी । अतः यां 
कामपि अनीति नीतित्वेन ग्रहीत्‌ं प्रतिपादयितु च युष्माकं 
प्रयत्नः । तदर्थं युष्माकं मोहः'"""``ईष्याः""""असूया । पुनश्च . 
सवमेतत्‌ युष्माकम्‌ अवबोधं प्रतिरुणद्धि। अतः सर्वे युष्माकं 
सम्मुखे शत्रुरूपेण दण्डायमाना भवन्ति । युष्माकं भीतिः वर्धते । 
किन्तु आभिजात्यव्याजेन युष्माभिः अहंकार: प्रदश्यते । 
उपाक ! बहुवारबोधितस्यापि ते अवबोधः तर्थेव संकोणंः। 
इदानीमपि समयः अस्ति । पुनः विमशं कुरु । संसारतः किं नीत्वा 
गमिष्यसि ? इदं सुन्दरशरीरमपि त्वया सह न यास्यति। कस्य 
कृते मोहः ? किमर्थं संकीर्णता ? कथं हीनस्वभावः ? 
अलेखो विरतः । विमुखतया च प्रस्थातुमुद्यतः । 
उपार्केः अन्वनयत्‌ । 

-- सत्कारं मे स्वीकरोतु । 

-- नहि'"'"'"। नाऽयम्‌ अवसर: । इदं ते कर्मेशिविरम्‌ । 

-- तहिः"`"" गृहे मे पादस्थापनाय कारुणिको भवतु कदाचित्‌ । 

-- बहुवारं त्वयाऽहं निमन्त्रितः'""``अनुरुद्धः` र "अनुनीतोऽपि । 
किन्तु यावरकालं गृहे जोवनस्य न सन्तुलन, न वा सत्यस्य 
प्रतिष्ठा तावदहं निमिन्त्रणं स्वीकतु न प्रसन्न: । 
अलेखो निष्क्रान्तः । १ 

उपाके: प्रकृतिस्थः । मनसि क्लिन्ना$भूत्‌ अभिधायाः शोणंप्रतिमा । 

अहो'""""'एषु एव कियद्वितेषु अभिधा कियती न म्लाना ? आकृतिः 

तस्याः क्रियच्चापल्येन नावतीर्णा ? शरीरं कियत्‌ शीघ्र न पुष्टि- 
विहीनम्‌ ? किन्तु रोगः कुत्र? कलहभयेन वराकी मौनमाचरतू। 
मनोमोचनाय सुयोगो न प्राप्तः। व्रतच्छलेन उपवासच्छलेन च 
आत्मानं कृशीकृतवती । परं मङ्गलस्य अवसरो नागतः । 

अन्तराले चिन्तायाः समुद्रिका। परिपृच्छामात्रं प्रतिवचनस्य 
अभावः। सम्बोधने गोपनलोतकम्‌ । वेशे यथेच्छपर्याकुलता । 
आभूषण निर्लोभदृक्पातः। गतिमात्रम्‌ अनन्तरस्य अनपेक्षा । 
आचरणमेतद्‌ अभिधायाः ? सत्यम्‌ "1 कियत्त्वरया सा न 
परिवत्तिता ? 

उपाकंः सक्कदभिधां सकृच्च गुरुमचिन्तयत्‌। ततो व्यमृशत्‌ 
सत्यम्‌", किमस्ति प्रभुत्वेऽस्मिन्‌ ? किमहं नेष्यामि। 
संसारतः ? कथं वा नेतु शक्नोमि ? सवंमत्रैव त्यक्तव्यम्‌ । अपरं च 
यदर्थं सर्वमिदमानन्दकरम्‌''"'''यदर्थं च जगत्‌ सुन्दरम्‌'''"`'यदर्थ 
दृश्यमानं स्नेहसुलभम्‌ "`` यदर्थं वा वर्त्तमानं रुचिकरम्‌''"' "तत्तु न 
परिचिनोमि। अहो, व्यामोहो मयि? अहो, स्खलनं मम ? अहं 
कियान्न स्वार्थपरः ? कियान्‌ अहं न संकीर्णः ? कियान्त हृदय- 
हीनः"'"? उपारकः शय्या रूढः । 
अनुतापस्य अश्रु प्रथमवारं तस्थ नेत्रकोणमस्पृशत्‌। मनः तस्य 
चञ्चलमभूत्‌ । स शयितु नापारयत्‌ । प्रतिक्षणम्‌ अनपेक्षित दहनम्‌ 
अन्वभवत्‌ । अस्थिरभावेन स इतस्ततो विलोक्य शब्दापितवान्‌ । 


परिचारकः उदतरत्‌ । 
-- अहमस्मि' “। आदिशतु' * *'। 
नन घोटकाः अत्र सन्निहिता वा ? ` 
-- सन्ति। 
-- चालको वत्तते ? 
-- वहिः सुप्तः । 

-- जागरय'"'**' 

आदेशं प्राप्य चालक उपस्थित: । शनैइच नम्नो$भत । 
-- गन्त्री सम्यक्‌ अस्ति? 
~ समीचीना । 


४“ रात्रो ८00000 घोटकाः १००6७0 
. -- विभेषि वा ? अहं चालयिष्यामि'''''* 

-- तथा न वच्मि””""1 भवतु'""""अहं प्रस्तुतः । . वहिरागच्छतु 

भवान्‌ । 

निदाघरजनी उपभोग्या आसीत्‌ । 

अन्धकारे उपाके गृहं प्रापितः । 

रक्षी सविस्मयं मुख्यद्वारम्‌ उन्मोचितवान्‌ । चालकः यथास्थानम्‌ 
अझ्वान संस्थाप्य विश्रान्तं गतः । परिचारकः अन्तःपुरस्य मागं 
निदिश्य पूर्ववत्‌ द्वारं पिहितवान्‌ । तेनेव वेशेन उपार्कः अभिधा 
प्रकोष्ठम्‌ अभिसृतः। सपदि अपश्यत्‌ ' द्वारं सर्वम्‌ उन्मुक्तम्‌ | स 
विस्मित: । मृदुगत्या च समचरत्‌ । पश्चात्‌ द्वारं पिहितवान्‌ । प्रदीपं 
च अदीपयत्‌ । पुनरपि चकित: | `` विपर्यस्ता पर्यङ्कशय्या शून्या । 
हृदये तस्य स्पन्दनं प्रगुणितम्‌। स इतस्ततो दुष्टिमचारयत्‌। ततः 
क्षिचित आइवस्तः। किन्तु खिन्नोऽभूत्‌-कटमात्रशय्यायाम्‌ आलु 
लायते अभिधा । उन्मुक्ता कवरी तस्या मुखार्धम्‌ आच्छादयति । कति 
केशाः कटमतिक्रम्य भूतलं स्पृशन्ति । उपेक्षित वसनं शय्यायते । 
मद्राविहीनकरद्दये आभरणं विवर्णम्‌ । शिथिलपादयुगलस्य वक्रस्थिति: 
भीतिमावहति । उपाके: भयेन शब्दापितवान्‌ । 


अभिधा पाइवंशायिनी अभूत्‌ । 

नाम्नः संकु चिताक्षरद्दयम्‌ अभिधायाः चेतन्यमस्पृशत्‌ । परिचित- 
मिद प्रीतिपूर्ण नाम । तेन सह स्वरोऽपि परिचितपूर्वः। सा नेत्र- 
भुन्मोच्य चकिता । सहसा उत्थाय वसनाकुञ्चनपुरःसरम्‌ आत्मानं 
सज्जीकृतवती । किन्तु किमपि निश्चेतुं उन्मादिनी इव जल्पितु- 
मारभत। 


ede कुत्र अभो ७००००८७ ? अहम्‌ अभी ? १ नहि ०००००० | तहि ०००००० ु कः | 
अभि“! अभि" 1” आकारितवान्‌ ? भवान्‌"”'"""? 
इयद्रात्रौ"”"""? 

-- हम्‌" 

-- किमयं स्वप्नः `" ``" ? किमियं माया'"""*"? अथवा मे मतिभ्रमः ? _ 

उ न नहि OOO | एतत्‌ सत्यम्‌ | 

-- सत्यमू'"""""स आगतः? स तु न भवादृश: । नेतावान्‌ अचञ्चलः ? 
नेतावान्‌ निरहंकारः नेतादुशः प्रोतिकातर: ? सत्यं कथयत 'को 
भवान्‌ ? र 

-- स एवाऽयं पुरुषः, अभि! ४ 

-- भवान्‌ ०० 

न" एतदेव सूचयितुमागतः । मया त्रुटितम्‌ । मम स्खलनं सम्यक्‌ 

| 


मया अवबुद्धम्‌ । त्वन्निकटे तदेव स्वीकतु' प्रधावन्‌ उपस्थितः । 


अहम्‌'"'`'"अन्धः' `` *`*स्वार्थपरः'`````संकीणेः'`"`"'विचारमढः । 
-- भवान्‌ स एव पुरुषः ? 
ता अभिः"! त्वामहं बोद्धु न प्राभवम्‌ । प्रभूत्वमोहेन अहं अन्धः 


संजातः । अतः त्वां हारितवान्‌ । अद्यतु त्वामैव भन्विष्यन अत्र 
दण्डायमानः । 
¬ किमपि बोद्ध न प्रभवामि। किमपि न मे रोचते। भवान्‌ 
विश्राम्यतु "`` """स्वपितु । > 
-ण त माम्‌ अन्यथा चिन्तय, अभि! त्वन्निमित्तं. मयि सद्बुद्धिः 
उदिता। त्वदर्थेमेव गुरुः स्वयं मन्निकटमागतवान । पुनश्च 

कथितवात्‌--'यावत्कालमावयोः न सौमनस्यं तावन्न" 
अभिधा विपरिवत्त्यं वातायनसमम्मुखं गतवती । उपाकः पर्वकथनं 
विरमथन्‌ कातरकण्ठेन समबोधयत्‌ । 


अभिधा निरुत्तरा । सरलतया वहिः पइ्यन्ती दण्डायमाना। उपार्क: 
कियत्क्षणं नीरवः। तस्य नयनाग्रे अभि आया: पञ्चादूभागः। तदुपरि 
आलम्बमाना विपर्यस्ताः केशाः । एकपारवें दोलायते स्खलिताञ्चलम्‌ । 
उपाक: अतीव कातरः। 
-- न मां क्षमसे, अभि"! 
अभिधा तथापि प्रतीपा । 
-- फि मे प्रायश्चित त्वया कतुः त शक्यते ? तहि, अहमितः चिराय 
प्रस्थानं करोमि ? 
उपाक: प्रस्थातृमृद्यतः । 
अभिधा विवत्यं अवदत्‌ । 


उपाक सतृष्णमपश्यत्‌ । 

उपार्कस्य नेत्रे प्रथमवारम्‌ अश्नु विलोक्य अभिधा विलापविह्नला 
संजाता । उन्मादिनी इव प्रधावन्ती सा तं दुढमालिङ्कत्‌ । अभिधायाः 
सीर्षकपोले अश्नु्लावनम्‌ अवलोक्य उपार्कोऽपि अस्थिरः संजातः । 
उभयोः अश्रुतपंणे निशीथशय्या तथापि संगमोत्सुका आसीत्‌ । 
किरणप्रणिधाने शुभस्वभावाः प्रातःप्रदीपाः । 
वस्त भग्नं चेत्‌ तस्य पुननिर्माण भवेत्‌ । जीर्ण चेत्‌ तस्य पुनरुद्धारो 
भवेत्‌ । प्रकृतिः शीर्णा चेत्‌ पुननेवीना भवेत्‌ । संसारः अस्वस्थङ्चेत्‌ 
पुनः स्वस्थो भविष्यति। अनाविष्कृतरचेत्‌ आविष्कश्ष्यते । दुगेम- 
इचेत अभिगम्यो भवेत्‌ । दुरवगमश्चेत्‌ अवगम्यो भविष्यति । दुरधिगम- 
स्चेत्‌ अधिगम्यो भवेत । परं किमधिगम्यते ¦ किमत्रगम्येत्‌ ? अनुभवं 
तु शान्तिसारा ऋतस्य धारा" अमृतस्य धारा" 

७५ ऋतम्‌ 


विमशेविलीन उपाक उपविष्टः सभाजनगृहे । सद्योभृषिता 
अभिधा तदीयकरे उपाहारं समप्यं उपविष्टा । उपाकेस्य प्रसन्नमुखे 
हास्यमखेलत्‌। अभिधा स्मेरमुखी । किन्तु उपाकंस्य चक्रितनि रीक्षणे 
अभिवा श्रीहीना । मुखं तथापि शुष्क्रम्‌ । नयनतले इयामिकास्तरं 
रतिकातरम्‌। अधरं न मनोहरम्‌। उपाकः कारुणिकः संजातः। 
किचित्‌ अभिमानेन उक्तवान्‌ । 
ना अभि“! त्वं जीवनमिदं भारत्वेन स्वीकृतवती । तदथं 
गरीयसि चिन्तने निमग्ना । 
अभिधा उपाकस्य मुखमपश्यत्‌ । 
उपार्कः अहसत्‌ । 
¬ पश्य, अभि'”''''! किमस्ति इयति चिन्तने ? हसितू यतस्व'"। 
पुनश्च यदा दुर्चिन्ता आयाति ताम्‌ उपहस। ततो मध 
मिलिष्यति । 


अभिधा सामान्यमहसत्‌ । उपाकंः ताम्‌ अद्य संपश्यन्‌ प्रसन्नः । 
साक्षादिदं तदेव हास्यम्‌'"' ` यन्निहनुतमासीत्‌'"```"यच्च सद्यो 
विकशितम्‌"*""`` । उप्राक: शेः उपरि-प्रासादम्‌त्थितः। अभिधा वहिः 
रपश्यत्‌ । मेघमुकतः तपनः पुनः प्रकाशं विकिरति। प्राकारद्वारम 
उन्मुक्तमस्ति । अदूरमार्गे कञ्चन आगन्तकः। स इतोऽभिगच्छति । 
तरुणः अभिजात इव लक्ष्यते। अभिधा निमेष तमपश्यत्‌ । 
आगन्तुकः मुख्यद्वारम्‌ उपस्थितः। रक्षी द्वारं रुद्धवान । आगन्तुकः 
अपृच्छत्‌ । 
"ण मन्य, इदम्‌ उपाक महोदयस्य गृहम्‌ ? 

रक्षी दृढमवदत्‌ । 
¬ हो""""""एतदेव । दशनार्थम अनुमतिः अपेक्ष्यते । 

आगन्तुक इतस्ततोऽपइ्यत । 

अभिधा मध्यद्वारम, उपस्थिताऽ्तीत | 

स ताम्‌ अवलोकय सम्बोधनमुखेन अवदत | 

- देवि ! केनोपायेन अनुमति प्राप्तुयाम्‌'"'“? 

अभिधा तत्क्षणमादिशत्‌ । 
न रक्षिन्‌''""`"! प्रवेशय आगन्तुकम्‌ । 

रक्षी मार्ग निरदिशत्‌। 

आगन्तुकः मध्यद्वारमुपस्थित: । सविनयं नमस्क्रृत्य अपृच्छत्‌ । 
-- देवि ! भवती गृहपत्नी ? 


-- अहं सुन्दरग्रामनिवासी । नाम्ना अनन्तः`"`"""कुलभद्रस्य पुत्रः। 
-- कुलभब्रः ! 
-- मन्ये, श्रुतपूर्वं स्यादिदं नाम । 
-- हम,"””"”"इदानीं स्मरामि । आगच्छतु'"""""अन्तरागच्छतु"""""^ 
अभिधाहृदये स्पन्दनमखेलत्‌ । सा चञ्चलाऽभूत्‌। शीघ्रतया 
सत्कारनिमित्तं धात्रीमादिशत्‌ । 
-- सभाजनगहूं प्रवेशयन्ती सा तमनुरुद्धवती । 
-- उप विशतुः । कथयतु'"`'"', कः समाचारः ? 
अनन्तः निमन्त्रणपत्रं प्रसारितवान्‌ । 
अभिधा कोतूहलिनी । 
> किमिदम्‌"""”""? 
-- कि विवाहः ? 
-- नहि "अभिषेक: । 


-- नहि, मम अग्रजस्य ''' 

-- अग्रजः ? 

-- नाम्ना शुभाङ्कः । 
अभिधानयने सहसा भावो विपरिवत्तितः। सा नितरां प्रसन्ना 
कौतूहलिनी च भूत्वा आकारितवती । 

विलोक्य चिन्तारता । उपार्क: तां वारितवान्‌ । 

ऋतम्‌ 


अयि"""""" । उपरि कि करोति भवान्‌ ? अध आगच्छतु । 


पश्यतु'”"""", कोऽत्र आगतः । 
उपरि उपाकः अपृच्छत्‌ । 


भवदीयबन्धुशुभाङ्कस्य अनुजः ? 

एतत्‌ श्रुत्वा उपाक: त्वरया आगतवान्‌ । 
अनन्तः प्रणामं न्यवेदयत्‌ । 
अभिवादयेः"""""। 

नमस्ते । कथं व्रत्तंते अग्रजः ? 

सम्यक्‌ । 

अभिधा सोत्साहम्‌ उक्तवती । 


शुभाङ्कस्य अभिषेको भविष्यति। निमन्त्रणमानीय 


उपस्थितः । 
उपाक: हषंमसूचयत्‌ । 


शोभनम,"""'"। अभिषेकः कथम्‌ ¦ न विवाहः-"*---? 


यथा पितृपादनाम्‌ आग्रहः! । 
भवतु""। कदा भवति? 
तिथिः वेशाखपूणिमा । 

भवतु १००००० | पुनरन्यत्‌ 9 


इदं दम्पतीनिमन्त्रणम्‌ । अवश्यमुपस्थातव्यम्‌ । 


जानीमहे""'"। अवश्यं गमिष्यामः | 
भवतु'`"`। प्रस्थानं प्रार्थये । 


० 


भवदीयसुप्रस्थानमभिलषामः । 


अयम. 


अनन्तः मुख्यद्वारम्‌ अतित्रम्य निष्क्रान्तः। अभिधा तदीयमारगं 


तहिनि भवान्‌ एकाकी गच्छतु । 


ऋतम्‌ झू 


- — किमर्थम्‌ ? 

-- नाऽहं गमिष्याति । मम गमने तु भवान 

-- अरे”, नहि । नास्ति मनसि मे सन्देहः । त्वदर्थमेव हारितः 
निजत्व॑ मया पुनरधिगतम्‌ । पुनस्तत्‌ हारयितं नेच्छामि। 
एहिः“``""अन्तःपुरमागच्छ । कि पुनरभिमानेन ? s 
इत्थमपि स्वस्थीकृतसम्पदा जीवनं नवीकत्‌ प्रभवति जनः। 

अहंक्रारमवनमयन्‌_ असाध्यं साधयति । अविवेकम्‌ अवदम्य साफल्य- 

माहरति । ‹ प्रभुत्वं सम्यक्‌ उपयुज्य शक्तिमान्‌ भवति । कर्मपरिसरं 
संग्रमयन्‌ दृढः संजायते। प्रवृत्ति सुनियम्य पूज्यो भवति। ततो 
निसज्जं सञ्जीभवति । ऊषरं सस्यं प्रसूते । मरुः चारूणि तनुते । 
हषप्रकर्ष उन्मोदते अनन्तः। । 

व्यापारे आदरस्य परिसीमा वृहती । आयोजने मनोयोगः अभूतपूर्व: । 

उत्सुकनिमज्जने तस्य अग्रजप्रीतिः विनयश्षौला । अनुभवगौरवे च 

अनुयायिभावना वशंवदा। साधारणसौमनस्ये इदानीं तु महोत्सवो 

हितैषी । सोहादंसूचने साक्षात्कारो वान्धवीथः। स्नेहविभवा च 

अतिथिचर्चा । 
अनन्तः अभिषेकस्य साफल्यं कामयमानः शन्तोदेवीमुपगतः। 

उदासीना शन्तोदैवी पूर्ववत्‌ पूजाव्यामृता | अनन्तो न्यवेदयत्‌ । 

-- मातः ! इवः वेशाखपूणिमा । 

> अनन्तः ७००८०७८ ? 

-- हँ" "मात? ! सवेमायोजित्तम्‌ । सवंस्मिन्‌ कार्ये उत्सुकाः सन्ति 
साधारणाः। अतिथयः क्रमशः समागच्छन्ति | तेषां सौविध्य- 
तिमित्तं यथास्थानं जना नियोजित्ताः । 
गन्नोदेवो निरुत्तरा । 
अनन्तः सोत्साहं विजल्पति । 

_ मातः? चिन्तया अलम्‌ । सुपरिकस्पितो नियोगः। कार्यभारः 
सम्यक्‌ वितीर्णः । न कुत्रापि शैथिल्यम्‌ । परिचालन सुचारु 


CC-O. Prof. Satya Vrat Shastri Collection. Digitized By Siddhanta eGarigotri Gyaan Kosha 


न 


प्र ऋतम्‌ 


भवति। 
शन्नोदेवी अन्यमनस्का । 
अनन्तः सविस्मयमपृच्छत्‌ । 
-- मातः ! न वदसि कथम्‌ ? 
शन्नोदेवी सस्नेहमपश्यत्‌ । 
किन्तु नेत्रे तस्य अश्रु विलोक्य अनन्तः भाइचर्यान्वितः । 
-- मातः! विलपसि ? किमस्मिन्‌ अभिषेके तव सम्मतिर्नास्ति ? 
अग्रजस्य सुखं न कामयसे ? 
शन्नोदेवी वित्रतभावेन तस्य मुखे करं निधाय अवदत्‌ । 
¬ नहिः"""“'नेतद्‌ वद, पुत्र'"' ! अग्रजस्य ते शुभं नूनं कामये 
भृशं कामये""""। 
-- तहि, विलापः कथम्‌ ? 
¬ एका स्मृतिरुदिता । 
-- केषा स्मृतः ? 
-- वैशाखपूणिमायाः"“``*` 


न" एकदा दिनेऽस्मिन्‌ तव अग्रजनिमित्तं मम प्रार्थना प्रथमा आसीत । 
अस्मिन्नेव, दिवसे तस्य सौभाग्यकामनया मया सः समपितः | 
पुनश्च सेव पूर्णिमा । तदानीं च तस्य अभिषेकः। सवं मेतद्‌ विमद्य 
किमपि अपूर्वमनुभवामि, पुत्र ! 

¬ शुभमेतत्‌ । नान्यथा चिन्तय । 

se हुँ ००07200 पुत्र ! शुभम्‌ """ | 


"ण हम्‌ "1 साऽपि अन्यमनस्का आसीत । सवंमेतद वोद्ध .न 
प्रभवामि, मातः ! कि वा सत्यं तिह्नुतमन्तराले ? 

= ! 1 
नहि, पुत्र ! न तथा किमपि । उत्तीणेवयसि एवं कदाचित्‌ जनानां 

विकारो दृश्यते। तदर्थं चिन्ता माऽस्तु। कर्मणि आत्मानं 

व्यापारय। अन्यथा कुत्रचित्‌ अव्यवस्था स्यात्‌ । 

अनन्तः नञ्जभावेन वहिरागच्छत्‌ । मनसि तथापि संशयस्य 

` स्पशलेशः । 

पूजाप्रकोष्ठे विनयावनता शन्तोदेवो । पुत्रस्वस्तिकामनातले 
तस्याः स्मृतिरोमन्थः अतीतग्रासी । शाइवतयाजने पौर्णमासी संव 
प्राचीनप्रमा । दिवाप्रवाहः नामान्तरे महाकालः। तत्र आशाबन्धो 
नाम जीवनधारणार्थं कतिपयकल्पनाराशिः। सूत्रपरामश तु सेयं धारा 
अनन्ता । सूक्ष्मतानिरीक्षणे शन्नोदेवी आत्मविस्मृता । 

द्वारे दण्डायमाना अवनो । 

शन्नोदेवी क्षीणमपश्यत्‌ । 
-- अवनी ! 


--- अभिषेकस्य प्रारम्भिक तु. * 

_ प्रारब्धम““'। सर्वे सज्जीकृता:। पिता. भूषितः। पुत्रावपि 
भषितौ । त्रयस्य मस्तके अद्य अभिषेकस्य उष्णीषं शोभते । किन्तु 
परिधापनसमये शुभाङ्कस्य मस्तकात्‌ वारत्रयम्‌ उष्णीषं 


स्खलितम्‌ । ३ 
-_- अवनी”””””" ? Ee | 
-- हृदय मे कम्पते, भगिनि!" किमपि कतु न प्रवत्तते मनः । 


__ अवति! इयद्विनानि व्यतीतानि । कदाचिदपि ते च्युतिर्नाभूत्‌ । 
इदानीं वा कथं तरला भविष्यसि ! 
` - सोढु न शक्नोमि, भगिनिः`""""! 
__ नहि, अवति! सहनीयमेव। मनः पुनषच दुढीकरणीयम्‌ । 
अन्यथा सर्व निष्फल भवेत्‌ । 
__ बाल इव अनन्तो गोरवास्वितः। अभिजातभूषणेन पितार्शप 

न" नेदानीं हृदयदी्बेल्यं शुभकरम्‌ यथायोग्यं सर्व व्यवस्थापथ। 
अन्यथा अतिथयः अवमानिताः स्युः । | 
भञ्चलाग्रे लोचनं परिष्कृत्य अवनी शनैरपसृता । गृहे वहिश्च 

आगन्तुकानां पूर्वाहूपरिचर्पा पारम्परिकी । मङ्गलवाद्यध्वनिः परिसरं 

मुखरीकरोति। कर्मनियुक्तानां व्यापृतितले पौर्णमासी सामाजिकी । 
सृन्दरग्रामस्य प्रतिमार्गं स्वागतिका । | 

प्रासादचूड़ातः अपराह्वमवातरत्‌ । 

नदीबालुका शीतलाऽभूत्‌ । स्वेदमपहतू प्रवृत्ता मनोज्ञसंध्या । ललना- 

विलासे सुरभिमतनोत्‌ मह्लिकामाला । नववधूनयने मधुमत्ताःभूत्‌ 

कज्जलकला । पिप्पलपर्णेषु स्वरमभरत्‌ पवनलीला । निदाघवेला 


मार्गकेवला । 
साक्षात्काराय सज्जीभूतः शुभाङ्गः । कुलोनो वेशः । प्रसन्नं 
लपनम्‌ । प्रफुल्लं नयनम्‌ । विकसितम्‌ अधरम्‌ । विनम्रा भङ्गी। 
ननोमुद्र। प्रापङ्गिक्रो । प्रतोक्षा दर्शतसार । परिप्रश्नः परिमितः। 
सन्देशः स्वस्तिकल्पः। 
परिचारको न्यवेदयत्‌ । 
-- दम्पती दशंनमिच्छतः । 
शुभाङ्कः आदिशत्‌ । 
-- उपस्थापयः"""""। 
दम्पती उपागच्छतः । 
शुभाङ्कः दृष्टिं प्रा्ारयत्‌--आलोकमालातले केयं मालिन्य-' 
मालिका''""" ? केयं कालकवलिता सरलरेखा ? वेश्ञैकशरणा 
केयम्‌ अपराहूस्य अश्णा'"""`° ? कोऽयं सहचरः ? नरवरस्य 
निदिष्टदृष्टान्ते कोऽयं क्रमभङगुरः ? परिचितपुराणे केयं व्यवधान 
विलुलिता प्रतिमाद्वयी `" उपाकः ``` अमिधा'** ? अभिधा" 
उपाकः ? FS 

र्तम्‌ ८५ 
0 | भात्मविवरणी श्रद्धाविधूता । हृदये पूर्वकालस्य 
तथ्यविमन्थः सद्य: उपशान्तः। उद्बुद्धस्मृतितले अनुरागो नवीकृतः । 
स्मितं प्रसारयन्‌ शुभाङ्कुः स्वागतं व्याहरत्‌ । 

उपाकंः अपृच्छत्‌ । 
¬ आश्रमतः अन्ये के आगताः ? मस्ये, गुरुचरणा:'** 


¬ आगमिष्यन्तिः"" “1 कथं वत्तंते भवान्‌ ?. 
¬ अभिधा ठु अनेकदिनेभ्यः पीडिता आसौत्‌ । 
-- तथैव दुझ्यते । 

न इदानीं तु 


-7 त्वादृशं जनं प्राप्य कथं वा स्वस्था न स्यात्‌ ? 
अभिधा सहसा चकिता । नयनाग्रे तस्या अभिजातइमश्रलयोः 

समन्वयमनोभूमिमावहन्‌ दण्डायमान आतिथेयः स एव आश्रमवासी | 

परिच्छदो विवत्तितः। आकृतिः विलक्षणा अभूत्‌ । किन्तु व्यवहारे 
प्रतिवाक्यं स्नेहरङ्को भावनिर्यासः । 

उपार्कः अवदत्‌ । 

-- कियहिनितले गुरुदेवः साक्षात्‌ समागत आसीत्‌ । 

-- सवं श्रृतम्‌ । मन्ये, इदानो स्थितिः परिवर्तिता | 

-- मम स्खलतनिमित्तम्‌ अहम्‌ अनुतप्तः, शुभाङ्क ! । अद्य तु बन्धु- 
भावेन त्वं मे त्रुट शोधयिष्यसीति घिया समागतः | 

-- अरे ! कथं विषण्णोऽसि ? जीवने तु नाना चतुष्पथाः । 

-- तहने सत्याबद्धभावेन अभिधाया दशंनमपि त्वदर्थं मया 
निषिद्धम्‌ अनेन अमङ्गलम्‌ आमन्त्रितं मया । इदानीं तु'""""'तव 
दशंनारथंम्‌ अभिधामानीय उपस्थितः। मन्ये, हृदयं मे अव- 
गमिष्यसि । 
शुभाङ्कुः अहसत्‌ । 

— अरे ! तदेव बन्धुहृदयं पर्याप्तम्‌। किमधिकं कामयिष्ये । 

-- नहि, कथयः'"`'। सत्यवद्धभावेन तव कामनामपि अहं पूर- 


e 

- मम कामना तु पूर्णा संप्रति। एकदाहं गुरुदेवनिकटे युवयो: 
सौमनस्यं घ्राथितवान्‌ | तदिदानीं पूर्णम्‌ । इदमेव महत्‌ दम्पती- 
दर्शनेन । 

न" शुभाड़ू, ? 

-- आगच्छ'"''`', अन्तरागच्छः"""""। 
अभिधा उभयोम खं विलोक्य सरमहृदया। किन्तु मनसि 


लहरीयति, आश्रमस्य तदेव निविशेषसोजन्यम्‌'`"``'शून्यमन्दिरस्य ` 


सीमारेखातले आश्रमस्य वक्रः पन्थाः'`"``` दोलायमाना वीथिलतिका- 
FR पुनश्च लघुचतुष्पथा:"*****| 

श्रद्धाकुसुमानि उपहृत्य शुमाङ्कः मातृदेवीनिवासस्य मार्ग निर- 
दिशत्‌ । 
-- आगम्यताम्‌ | 
मातुमन्दिरे प्रविश्य अभिधा आत्मविस्मृता | 
वेशाखपूर्णिमा प्रकाशमतनोत्‌ । 

जनसमागमे कोलाहलः क्रमशो वधितः । दानभोजनेषु अतिथय 
आप्यायिताः। परितृप्ताः सुप्रस्थानाय प्रवृत्ताः। अनागता यथाकालं 
संप्राप्ताः । तर्पणप्रस्थानयोः धारा क्रमवाहिनी वत्तते । सकल- 
कार्यपयंवेक्षणे अनन्तः न्यस्तनियोगः । 

ससम्मातम्‌ अलेखमादाय कुलभद्रः गृहम्‌ उपगतः । गुरुदेवपरि- 
पूजने समग्रोर्ञप परिवारो निमग्नः । सर्वेषां समानकालीनोपस्थि्षि 
विलोक्य अलेखः प्रसन्नः। मृदुवचसा स स्वस्ति व्यतरत्‌ । सहसा 
उपाक्षम्‌ अभिधां च अभिलक्ष्य स अपच्छत्‌ । 
= उपाक ' इतः परं, मन्य, तव गृहं प्रति मम निमन्त्रणं भवेत । 

उपाकः विनीतः । 
-- सवं जानाति देवः । तदेव आवयोः कामना । 
-- शान्त्या निवस, जाते"! 

ततो दृष्टि निवत्ये अलेखः किचित्‌ गम्भी रोऽभत । 

त्रत म्‌ 
ऋतम्‌ दा 


¬ देवि ! अद्य वैशाखपृणिमा। 
वाष्पवृत्ति प्रतिरुध्य सा अवदत्‌ । 

-- जाने, गुरुदेव ! 
कियत्‌ क्षणं नीरवो भूत्वा अलेखः अवनीमपश्यत । 

-- देवि ! अद्य वेशाखपृणिमा । 

- जाने, प्रभो"! 
समयेऽस्मिन्‌ वहिर्व्यापृतः कुलभद्र उपस्थितः । तं निरीक्ष्य अलेखः 
अभिलषितवान्‌ । 

नए कुलभद्र ! इदानीं प्रस्थानसमयः । 
कुलभद्रः सविनयं व्यज्ञापयत्‌ । 

-- अभिषेक्रोऽयं भवदीयकरकमलेनेव भविष्यति। तदर्थं सर्व सन्तद्धम्‌ । 
समयेऽस्मिन्‌ अनन्तः व्यग्रभावेन समागच्छत्‌ । शुभाङ्गं विलोक्य 
सः अभाषत । 

-- अग्रज ! दशनाय केचन अतिथयः प्रतीक्षन्ते । वहिरागच्छतु"“`"""। 
कुलभद्रो वारितवान्‌ । 

-- नहि। इदानीं त्वमत्र तिष्ठ । अभिषेकसमयः उपस्थितः । तत्‌ 
सवं समाप्य स वहिगंच्छेत्‌ । 
अलेखः गम्भीरभावेन स्मारितवान्‌ । 

-- कुलभद्र ! अद्य प्रतिज्ञापितो दिवसः । 
सहसा कुलभद्रः चकितः । 

a गुरुदेव ०००००० १ 

-- इयं वैशाखपूणिमा तव संकल्प पूरयिष्यति। , 

-- निष्ठुरो न भवतु । पुत्राभिषंकनिमित्तं भवानपि अनुमति दत्तवान्‌ । 
कारुणिको भवतु'''''"\ 

-- अनस्तोऽपि तव पुत्रः कुलभद्र ! 

so गुरुदेव ७०००७७ 
अनन्तः विक्षिप्तभावेन अगजत्‌। 

-- नहि, ततत्‌ सम्भवेत्‌ अभिषेकाय अग्रजस्य अधिकारः । त तदस्यथा 

भवेत्‌ । नाऽहं कुलकलङ्को भवेयम्‌ । 
शन्नोदेवी अनन्तं पाइ्व॑माक्ृष्य अवोधयत्‌ । 
-- अनन्त ! कथं न बुध्यसि? गुरुः अस्माकं पुरोहितः । स एव 
कुलस्य रक्षकः। स एव अधिकतया अस्माक मर्यादां चिन्तयति । 
-- नहि, मातः ! कथमग्रजस्य अधिकारं बलात्‌ नेष्यामि ? 
— नाऽत्र अधिकारस्त विचारः । सत्यस्य, संकल्पस्य, नीतेश्च रक्षा- 


विषयो गरीयान्‌ । 
-- नहि, नैतद्‌ भवेत्‌ । 
अनन्तस्य विक्षिप्तभावमालक्ष्य कुलभद्रः कातरोऽभवत्‌ । 
-- गुरुदेव ! पुनविचारयतु भवान्‌ । 
-- त्वमेव विचारय, कुलभद्र ! 
कुलभद्रः अलेखस्य चरणं धृत्वा भृशं व्यनपत्‌ । अलेखः कारुणिक 
संजातः । 
-- कुलभद्र ! तहि, अहं प्रत्यागच्छामि । 
अवनी दृढमवदत्‌ । 
-- नहि, नैतत्‌ करोतु भवान्‌ । अभिषेकम्‌ आरभताम्‌ । 
कुलभद्र: विचलितोऽभवत्‌ । 
-- अस्मिन्‌ काले त्वमपि तर्थैव"'"`'"? 
शन्नोदेवी अन्वनयत्‌ । 
-- कथं सत्यभ्रण्टो भवति भवान्‌ ? 
= सत्यभ्रष्टः"""""*? कः सत्यभ्रष्टो भवति ? 
अवनी पुनः दुढीकृतवती । 


भवान्‌ ७७७७७७ | भवानेव ७५७७७७ | 
44 अवनी तत ? 
ज स्मरतु भवान्‌ । मम विवाहृदिवसं स्मरतु"`""""। 


-ण सम्यक्‌ स्मरामिः'""""। | 
त यदा पाणिप्रहृणतिमित्ते मम पितृतिकटे प्राथितवांन स तदा 

किमूक्तवान ? भवान्‌ च कि कथितवान ? 
- नहि, न किंमपि मानसम्‌ आयाति। 


¬ भवान्‌ सत्यबद्धः संजातः। संकल्पमुखेन सत्यमेव साक्षीकृत्य 
भवान्‌ दृढमवदत्‌-- भवतः कन्यायाः पुत्र एव मम समग्रसम्पत्तेः 
अधिकारी भविष्यति । तस्य च अभिषेक स्वयम्‌ अह कार- 
यिष्यामि ।”''*'*'स्मयंते नु ! 


ना अवनिः"''"`! अवनि'""! कियन्त भयङ्कर सत्यम्‌ ? अवनि””"""-] 
त्वमेव अद्य मे चक्षुरुन्मीलितवती । इदानीं नयने मे सवे प्रति- 
भाति। कथमिदं प्रथमतो नोक्तवती ? किमर्थं चिरायितम्‌ ? 
अहा''''"', अहं कियान्न मोहग्रस्तः ? कियान्त विषयविधरः ? 
भवनि ! तदेव सत्यं मर्नास निधाय एवावत्‌ पर्यन्तं त्वं मया सह 
संग्रामं कृतवती । किम्तु'`"" त्वामहम्‌ अन्यथा चिन्तयित्वा 
यथेच्छं भत्सितवान्‌ । क्षमस्व माम्‌''''*', क्षमस्व""""""अवति ! 

-- विचलितो मा भवतु । 

-- शन्नोदेवि'""! त्वमपि अवनीं समथ्यं विषयमिमं निगृहितवती । 
किन्तु अद्य वेशाखपूणिमा""'""। अद्यैव प्रतिज्ञापितो दिवसः। 
शन्नोदेवि'''! सम्यक्‌ स्मरामि-अस्मिन्नेव दिने एकदा गुरुदेव 
निकटे शुभाडूं समपंयिजु' संकल्पः कृतः । तस्य च मङ्गलनिमित्तं, 
मुक्तितिमित्तमपि, बहुशः प्राथितो गुरुदेवः। सोऽयं साक्षी 


अलेखः समाइवासितवान्‌ । 

-- आइवस्तो भव कुलभद्र ! 

-- गुरुदेव ! हृदये अद्य आनन्दं वा दुःखं किमपि ज्ञातुं न प्रभवामि । 
अथं शुभाडुः अयं च अनन्तः। उभावपि भवदीयप्रसादत 


अपरपाइ्वे च अवनी सदा दण्डायमाना । ``""`'आशीवेदतुः"' ``", 
इत: परं न कदाचिन्‌ मे स्खलनं भवतु 

॥ 


१० ऋतम्‌ 


-- कुलभद्र ! पथि गच्छन्ति बहवः । किन्तुं यदा चतुष्पथम्‌ आयान्ति 
तदा सम्यक्‌ पथं तिइचेतृ केचन प्रभवन्ति ? सत्यपथमाविष्कतुः 
वा केचन धैयंशालिनो भवन्ति? को वा अभिलषति,तस्य 
उत्तराधिकारी सन्मागंगामों भूत्वा सत्यमाविष्करोतु "``" 
महात्मा भवतु ? केचन सन्ति तादृशाः ¦ 
अनन्तः विनयी अभूत्‌ । 

-- गुरुदेव ! तहि, किमयं भग्तमार्गः मदर्थम्‌ उद्दिष्टः ? मन्निमित्तं 
किं स एव पुरातनः पन्थाः ¦ 

-- नहि, अनन्त ! शुभाङ्गः मार्ग निर्मातुः प्रवृत्तः। त्वमपि तथा 
कुरु। मार्गाणां संयोगनिमित्तं न तदा नश्वरोऽयम्‌ अलेखः 
तिष्ठेत्‌ । अपितु अन्तनिहित सत्यं गुरुः भविष्यति । 
स्वे स्तम्भीभूताः। 
अभिघानेत्रतले अश्नुलेखा । अवनी-शन्नो देव्योः मध्ये स्थिता सा 
वचनशून्या । अपरपाइ्वे उपार्कः गुरुमेव पश्यन्‌ स्थिर: । अलेखः 
कोषेयस्यूततः शंखमेक वहिष्कृत्य उहाकहस्तं प्रसा रयत्‌ । उपार्कः 
शंखम्‌ अधमत्‌ । 
अलेखो ध्यानस्थ: । 
अभिषेकमारभत शुभाङ्कुः। प्रथमतया मस्तकम उष्णीषम 
अवताय अनन्तस्य तस्तके परिधापितवान ततो ग्रीवात 
अभिषेकमाल्यमानीय अनन्तस्य गलके अलम्बयत्‌ । अभिधा अध्यं- 
पात्रं धृत्वा सम्मुखमागता। शुभा: चन्दनकुङ कुमादिभिः 
अनन्तस्य मुखमाभूषयत्‌। अवशिष्टम्‌ अभिधा अमण्डयत्‌ । 
अनन्तस्य नथने तु लोतकप्लावनम्‌ । 
शंखध्वनि: निरवच्छिन्न: । 
अनन्तः सर्वान्‌ प्रणिपत्य अन्तत शुभाङ्कनिकटे वाष्पविह्वल 
संजातः । 
शुभाङ्कुः अबोघयत्‌ । 

ऋतम्‌ ER 
` ¬ अनन्त ! अपिहितमपि सत्यं क्रमश आलौकपथमागच्छात । तदद्य 
त्वन्निकटे समुज्ज्वलम्‌ । तदेव ग्रहणीयम्‌ । तदेव महत । संसारो- 
ऽयं धेयंमिच्छति'*****साह्समिच्छति । अनुगमनेन वा कि 
प्राप्नोति जनः? ममानुगमन तु वृथेव । पृथकृतया सवंम्‌ 
अनुभवपथम्‌ आनय । ततो ज्ञास्यसि'***--, आवयोः संपर्क दूरता 
कियती ? को वा कस्माद्‌ वियुज्यते ? 
शुभाडूः सर्वेभ्यः सुप्रस्थानं प्राथितवान्‌ । सर्वे तु स्तव्धा:***--- 
स्थिरा:'**** 'स्थाणवः'***** । हः 
अलेख उच्चारितबान्‌ । 
नन सत्यं परं धीमहि" 
शृभाङ्क आवृत्तिमकरोत्‌ । 
-- सत्यं पर घीमहि'"` ` सत्यं परं""`"“'धीमहिः"""*"। 
प्रासादस्य परिचिमद्वारम्‌ उन्मुक्तम्‌ । अलेखः अग्रेसृतः । मस्त्र- 
मुच्चारयन्‌ शुभाङङ्कुः शनेः प्रतिष्ठते । समग्रशरीरे कोषयवसनम्‌ । 
स्कन्धे कोषेयस्यूतम्‌ । करे कमण्डलुः। चरणे काष्ठपादुका । शुभाडू: 
सत्यपथिकः। 
पर्चिमद्वारे सर्वे विरताः। कियद्द्रे अनन्त: शेषप्रणति निवेद्य 
सन्न्यासिद्वयं व्यसजंयत्‌ । श्रवणपुटे तस्य “सत्यं परं धीमहि” । अपर- 
पाइ्वतः प्रतिध्वन्यते उत्सवस्य कोलाहलः । विक्लवहृदये तस्य 
तिष्ठुरस्पन्दनं प्रगुणयति परिवारस्य सत्यतिष्ठता। अनन्तः दृष्टि 
निवर्त्यं सर्वान्‌ प्रत्यागन्तुम्‌ अनुरुद्धवान्‌ । रक्षी मागं निरदिशत्‌ । 
पर्चिमद्वारं पिहितम्‌ । 
पौर्णमासी प्लाबनस्वभावा । निशीथप्रकाशः प्रसाररसिकः सुन्दर- 
ग्रामस्य अभिषेकदीपाली तथापि कुलीना। नदीकूले शुभाडुस्तु 
परिब्राजकः । 


निजस्वरे स्नेहरङ्कुः चक्रवाकः । 
-- समाप्तम्‌ -- 

